

Fejn Tmur il-Qalb fl-Isfond Demografiku Malti tas-Seklu Għoxrin

Simon Mercieca

Daħla Qasira Bijografika

Fis-siegħa ta' filgħodu tad-19 ta' Ottubru 1929 twieled f'Bormla Victor Grech, bin Joseph Grech u Caterina Gafa. Kif kien jgħri f'dik il-ħabta, ġie mgħammed dakinhar li twieled. L-ismijiet mogħtija lilu fil-magħmudija kienu Victorius, Josephus Maria, Carmelus, Generosus, Michael. Il-parrinijiet kienu Carmelus Gafa u martu Maria¹ jgħifieri z-zijiet materni tiegħu. Il-koppja Grech iżżewġet iż-Żejtun, eżattament fil-kappella tal-Ispirtu s-Santu, nhar l-20 ta' April 1926.² F'dan iż-żwieġ joħorġu numru ta' fatturi li madwarhom se nkun qed nibni l-analizi demografika tiegħi.

Il-familja Grech kienet min-naħa tal-Kottonera. Missieru Joseph kien minn Bormla u twieled nhar is-27 ta' Marzu 1897.³ Missier Joseph kien Emmanuele Grech li kien bin Paolo u martu Michelina Scicluna. Huma wkoll kienu minn Bormla. Emmanuele iżżewġet l-Isla lil Victoria Diacono nhar il-25 ta' Jannar 1891. Victoria kienet bint is-Sengleani Vincenzo Diacono u martu Carmela Farrugia.⁴ Iżda Victoria marret

1 Arkivju Parrokkjali Bormla, *Baptivat Liber 1927-1931*, Vol. XXIV, Att 19 ta' Ottubru 1929, p. 153.

2 Arkivju Parrokkjali Żejtun, *Liber Matrimoniorum*, Vol. XVIII, Januarius 1919-Decembris 1934, f. 112r.

3 Arkivju Parrokkjali, Bormla, *Baptivatorum Liber*, Vol. XX, f. 13r. Att 1 ta' April 1897.

4 AAM, *Schedule Matrimoniali 1891-94*, p. 5.

tgħix mar-raġel tagħha f' Bormla. Il-fatt li huwa ssemma Victor juri ċar il-konnessjoni li kien għad baqa' ma' Senglea, li tiċċelebra l-festa tal-Vittorja u lejn in-nanna materna tiegħu, li ġie msemmi għaliha (Appendiċi 1). Dun Victor isostni li n-nanna tiegħu, Victoria Diacono, kienet tigi mis-surmast Żejtuni Carlo Diacono, waqt li missieru Ġużeppi kien jiġi mis-surmast Bormliż Paolino Vassallo. Omm Paolino Vassallo, Victoria Scicluna, u l-bużnanna ta' Dun Victor, Michelina Scicluna, kienu aħwa.⁵

Kif wieħed jistenna, il-familja Gafa kienet Żejtunija. Omm Dun Victor twieldet iż-Żejtun nhar l-4 ta' Marzu 1897.⁶ Missier ommu, Mikiel Gafa, iżżewweġ lil Maria Bonnici fil-knisja taż-Żejtun nhar id-29 ta' April 1888. Il-ġenituri ta' Mikiel kienu Giovanni Battista Gafa u Giuseppa Ellul. Il-ġenituri ta' Maria Bonnici kienu Giuseppe Bonnici u martu Carmela wkoll Bonnici. Dawn kollha kienu Żwieten.⁷ Infatti, kien hemm prevalenza fuq il-linja materna fejn ġenerazzjoni wara oħra żżewġu u baqgħu jgħixu fiż-Żejtun (Ara Appendiċi 2). Peress li baqgħu jgħixu fl-istess raġal, l-istudju fuq din il-familja jagħtina hjiel ta' kif kienu jsiru ż-żwiġijiet meta l-familji jibqgħu jgħixu ġenerazzjoni wara ġenerazzjoni fl-istess post. Żwiġijiet bejn koppji li kienu terzi kuġini kienu qed ikunu evitati u b'hekk kien qed ikun irrispettat id-divjet tal-Knisja fejn kienet tiskoraġġixxi żwiġijiet sar-raba' rabta ta' konsangwinità.⁸ Bħalma juri l-istess arblu tar-razza tal-linja ta' ommu, Caterina Gafa, u l-preżenza ta' kunjomijiet komuni, żwiġijiet fl-istess familji qed ikunu evitati sa terzi kuġini u għalhekk wieħed irid ifittixhom mill-kwarti kuġini 'l quddiem (Appendiċi 4).

Meta żżewweġ, missier Dun Victor kien iltim, għaliex kemm missieru u kemm ommu kienu ġa mejtin. L-istess ġara meta żżewġet in-nanna materna tiegħu, Victoria Diacono, fl-1891. Ommha, Carmela Farrugia,

5 Kemm iż-żwieġ ta' omm u missier Paolino Vassallo, jiġifieri, Salvatore Vassallo u Victoria Scicluna, kif ukoll iż-żwieġ ta' Paolo Grech u Michelina Scicluna, ma jinstabux fir-reġistri taż-żwiġijiet Maltin. Dan jista' jkun indikazzjoni li dawn kienu familji ta' Maltin emigrati, li żżewġu barra u ġew lura Malta.

6 Arkivju Parrokkjali Żejtun, *Liber Baptizatorum Vol. XXII, Julii 1893-Decembris 1900*, p. 80. L-informazzjoni dwar l-att tat-twelid mogħtija fl-applikazzjoni għall-passaport dwar ommu, Caterina (Kitty) hija żbaljata.

7 Arkivju Parrokkjali, Żejtun, *Matrimonium Liber*, Vol. XVI, 1874-1896, f. 20r.

8 Jean-Louis Flandrin, *Families in Former Times: Kinship, Household and Sexuality*, Cambridge University Press, Cambridge, 1982, p. 24.

kienet ġa mejta.⁹ Kienet realtà prevalenti f'dawk iż-żminijiet li nofs iż-żwiġijiet ikollhom xi wieħed mill-ġenituri li jkun diġà mejjet meta t-tfal jaslu biex jiżżewġu. Jekk wieħed iħares lejn l-arblu tar-razza tal-familja Gafa jsib numru ta' żwiġijiet fejn wieħed mill-ġenituri kien mejjet fiż-żwieġ tat-tfal tiegħu (Ara Appendiċi 2). It-tieni fattur huwa l-età tal-omm. Omm Dun Victor kellha 29 sena meta żżewġet, età pjuttost avvanzata għal dak iż-żmien. Normalment, ix-xebbiet kienu jiżżewġu f'età ħafna iżgħar, meta kienu jkunu qrib l-għoxrin sena.

Bħal ħafna Bormliżi ta' dik il-ħabta, missieru Joseph kien jaħdem fin-navy Ingliza. Daħal fin-Navy Ingliza meta kellu 17-il sena u daħal fin-Navy direttament mill-Ingilterra. Kien ġa fin-navy Ingliza fi żmien l-Ewwel Gwerra Dinjija, jew kif kienu jafuha l-Maltin bħala l-Gwerra l-Kbira. Il-vapur li kien fuqu kien ġie mgħarraq mis-submarines Ġermaniżi, wara li laqtuh b'torpedo. Ħafna mill-baħhara mietu. Missieru salva. Kien għawwiem tajjeb. Għamel xi sagħtejn f'wiċċ il-baħar, iżomm ma' biċċa tavlun, sakemm ġie salvat.

L-għazla tal-familja li tmur toqgħod Bormla wara ż-żwieġ kienet marbuta ma' din ir-realtà tal-baħar. Meta żżewġu marru joqogħdu f'54, *Strada San Giorgio*, wisq probabbli fid-dar fejn Joseph kien joqgħod qabel iż-żwieġ. Izda x-xogħol fuq il-baħar wassal ukoll lill-familja biex tivvjagġa. Wara ż-żwieġ, ommu kienet marret sentejn Ġibiltà peress li missieru kien stazzjonat hemm. F'dan il-perjodu, missier Dun Victor kien qed jaħdem ta' kok fuq id-destroyer, l-HMS Splendid.¹⁰ Fl-1931, l-HMS Splendid kien ġie mgħarraq (scuttled). Skont Dun Victor, fiż-żmien li għamlet Ġibiltà, il-mamà tiegħu tgħallmet titkellem bl-Ispanjol. L-ewwel tarbija welliditha Malta, imma kienet ġiet imnissla f'Ġibiltà.

Meta giet minn Ġibiltà, il-familja reġgħet marret toqgħod f'Bormla. Għall-ewwel kienet toqgħod fi *Strada Toro* (illum Triq il-Gendus) numru 51,¹¹ fejn twieldu Josepha,¹² u Victorius.¹³ Il-koppja Grech kellha aktar ulied f'Bormla. Fid-dar numru 15, *Via San Giuseppe*, twieldet Maria,¹⁴

9 AAM, *Schedule Matrimoniali 1891-94*, p. 5.

10 National Archives of Malta (NAM), Rabat, NFA 01, 2714/1926.

11 Arkivju Parrokkjali Bormla, *Defunct Liber 1918-1929*, Vol. XIV, f. 414r.

12 Arkivju Parrokkjali Bormla, *Baptivat Liber 1927-1931*, Vol. XXIV, Att 3 ta' Lulju 1928, p. 66v.

13 Arkivju Parrokkjali Bormla, *Baptivat Liber 1927-1931*, Vol. XXIV, Att 19 ta' Ottubru 1929, p. 153.

14 Arkivju Parrokkjali Bormla, *Baptizato Liber 1931-1936*, Vol. XXV, Att 5 ta' Frar 1932. f. 11v.

u f'numru 53, *Via Oratorio*, tweled Joseph.¹⁵ Dun Victor Grech jiftakar il-familja toqgħod fi *Strada Toro* u wisq probabbli kienu jibqgħu f'din it-triq kieku l-gwerra ma ħarbitix il-ħajja ta' ħafna fl-ibliet tal-port tagħna. Skont Dun Victor kien hemm tarbija oħra li mietet Prattikament mat-twelid.

Dun Victor Grech ma jiftakarx ħafna mit-tfulija tiegħu, u l-ħbieb li kellu Bormla tilef kull kuntatt magħhom. Izda bħat-tfal l-oħra ta' żmien, ġugarelli ma kellux. Minfloku kienu jilagħbu tal-knisja. Huh Joseph, jew kif inhu magħruf fil-qosor Joe (Joe Grech kien l-ewwel kantant Malti li ħa sehem fil-Eurovision) jiddeskrivi hekk dawn iż-żminijiet:

“Minn meta kien żgħir ħafna kien jilgħab biss bil-knisja, ta' qassis. Toys ma kellux. Kien isib xi purtiera antika ta' ommi, jagħmel toqba fin-nofs, idabħalha f'rasu taparsi l-pjaneta, u jgħidilna 'ejjew ha tisimgħu l-quddies'. U kien 'iqarbinna' wkoll. Jien kont nagħmel ir-rwol ta' sagristan. Hekk biss kien il-logħob tiegħu”.

Fis-snin 30, kien hemm numru ta' tfal f'Bormla li 'l quddiem saru patrijiet jew qassisin fosthom Karmenu Cauchi (li sar Agostinjan u ħa l-isem ta' Marku), Pawlu Mintoff (li sar Patri Dijonisju), u wieħed Kapuċċin Patri Gabrijel Bartolo li għalkemm ma kienx minn Bormla, għax kien mill-Qala, kien ġie żgħir Bormla. Għomru għaddieh kappillan tal-Isptar Boffa. Kien hemm ukoll Patri Leopoldu Tabone u huh, Patri Krispin, u anki Patri Gejt Galea. Dawn it-tlieta kienu saru Kapuċċini. Kien hemm ukoll id-Dumnikan Patri Ġwann Frendo. Dawn il-patrijiet iddedikaw ħajjithom għal xogħol fil-komunità. Kien hemm numru ta' tfal oħra li wara saru qassisin, bħal Dun Ġużep Bonello u Dun Gustav Barbara fost l-oħrajn, u dawn iddedikaw ħajjithom għall-pastorali f'Bormla.

F'dan il-perjodu, missieru kien qed jaħdem bħala “messman” kemm fuq il-heavy cruiser HMS Sussex u l-battle cruiser HMS Hood. Dun Victor spjegali li mit-tagħrif li għandu mingħand missieru, *“ix-xogħol ta' “messman” fin-Navy Ingliza kien jikkonsisti ta' Purchasing Officer meta l-vapur jidhol fil-port u jikkordina x-xogħol li jsir fil-keċina u fid-Dining Room tal-Ufficjali”*. HMS Sussex kienet isservi fil-Mediterran iżda bħala baħri fuqha, missieru kien anki mar l-Awstralja fl-1934. Dun Victor jiftakar b'nostalgija dawn iż-żminijiet tat-tfulija tiegħu, speċjalment meta l-vapur li kien jaħdem fuqu missieru kien jidhol fil-Port il-Kbir. Mhux l-ewwel darba li missieru ħadu miegħu u tellgħu abbord.

15 Arkivju Parrokkjali Bormla, *Baptizato Liber 1931-1936*, Vol. XXV, Att 12 ta' Frar 1934, f. 147.

It-Tieni Gwerra gabet kambjamenti kbar fil-Kottonera kollha. Is-sitwazzjoni xejn ma kienet *safe*. Dak li baqa' mmarkat f'moħħ Dun Victor u ħutu kienu l-bombi neżlin. Huh iż-żgħir Joe jiddeskrivi s-sitwazzjoni kif ġej:

“Lanqas xelters ma kien hawn u biex nistkennu mill-attakki konna nintefgħu taħt it-taraġ. Konna nagħmlu mejda b’saqqu fuqha u waqt l-attakki noqogħdu taħtha, jien, ħija Victor, oħti u ommi, għax missieri kien ikun barra minn Malta. Niftakar lil ħija jgħid lil ommi ‘Ma, tridx ngħidu r-Rużarju għall-bżonnijiet tad-daddy?’”

Hafna familji kellhom joħorġu minn Bormla. Dik ta’ Giuseppe Grech u Caterina Gafa kienet waħda minnhom. Fl-1939, il-familja ddeċidiet li thalli Bormla u nizlet Raħal Ġdid fejn damet refuġjata għal madwar sena. Izda s-sitwazzjoni ta’ Raħal Ġdid, hekk kif il-gwerra bdiet tihrax, ma baqgħetx wahda felici. Il-preżenza tat-Tarzna u l-ajruport ta’ Hał Luqa wasslu biex Raħal Ġdid ġie taħt in-nar. Ikun f’dan il-mument li numru ta’ familji f’Raħal Ġdid, inkluż il-familja Grech, jiddeċiedu li jmorru refuġjati fiż-Żejtun jew f’postijiet oħra. Il-familja t’ommi li kienet toqgħod Raħal Ġdid, bħal dik ta’ Grech, marret refuġjata iż-Żejtun.

Għall-ewwel, il-familja Grech sabet kenn għand oħt ommu, sakemm akkwistaw dar kbira. Dun Victor Grech jiddeskrivi din id-dar bħala sabiħa hafna. Kienet tinsab qrib il-kappella tal-Ispirtu s-Santu, fit-triq li ggħib l-istess isem, numru 15. F’dan iż-żmien tal-gwerra, dar kbira ma stajtx iżżommha kollha għalik. Dun Victor jispjega li kienu ħadulhom fuq u b’sens ta’ solidarjetà nazzjonali dahlet familja li nzertat ukoll minn Bormla. Din il-familja kienet magħrufa bħala *Tal-Mazza* għaliex f’din il-familja kien hemm tradizzjoni ta’ rġiel li kienu jgħorru l-mazza tal-Kapitlu.¹⁶

Fiż-Żejtun Dun Victor għamel ħbieb godda fosthom mat-tabib Sandy Cachia Zammit u ħutu. Il-familja ta’ Dun Victor u dik ta’ Cachia Zammit kienu jinżlu flimkien fix-xelter u joqogħdu fl-istess kamra. Din il-kamra taħt l-art kienet maqsuma bi xkafef biex iservu ta’ sodod. Dun Victor jiftakar lil Sandy Cachia Zammit jorqod fuq u huwa eżattament taħtu.

Izda t-tragedja tal-gwerra se jduquha direttament, anki jekk, fil-każ tal-familja Grech l-affarijiet ma marrux għalkollox ħazin. Nhar is-Sibt, 2 ta’ Mejju 1942, seħħ attakk qawwi mill-ajru fuq iż-Żejtun u ntefġħu bombi antipersonali tat-tip *butterfly*. Dawn kienu bombi tal-ħin u jisplodu wara

16 L-aħħar mazzier minn dil-familja kien Gustavu Cilia (li niftakru personalment).

li jkunu waqgħu. Kienu mietu 21 persuna u ndarbu 30 oħra.¹⁷ Omm u hu Dun Victor kienu fost il-midruba u ttieħdu l-Istitut Bugeja, Fleur-de-Lys, li kien qed iservi ta' sptar ċivili f'dik il-ħabta. Din il-ġrajja baqgħet immarkata f'moħħ Victor u ħutu. Joe jirrakkontaha kif ġej:

“Ta’ tifel li kont, kont qed nilgħab barra. F’daqqa waħda bomba tisploði qrib id-dar tagħna. Il-blast tal-bomba tajjarna, lili u lil ommi. Oħti tgħid li l-blast tal-bomba dahħalna għand in-nies. Hija Victor ħass ir-responsabbiltà li jiġi jfittixna. Beda jtajjar id-duħħan minn quddiemu u jfittex, sakemm l-ewwel sab lil ommi u aktar tard sab lili wkoll. Meta sabu ’l ommi għand in-nies, poġġewha fuq karettun u ħaduha l-isptar. Jien kwazi mejjet, ġabarni suldat u ħadni l-isptar. Kif niftaħ għajnejja l-isptar, nara lil hija maġenbi u smajtu jistaqsi lit-tabib kif jien u t-tabib wieġbu li għadu kmieni wisq biex jgħidli. Ma kienx jaf jekk jien u ommi aħniex se ngħixu. Minkejja li kien għadu pjuttost żgħir, ta’ 13-il sena, niftakar li kien jiġi jżurna l-isptar kuljum. Ma kienx faċli anki għax il-karozzi tal-linja ma kinux jaħdmu kuljum bil-biża’ tal-gwerra. Kien imur jara lil ommi u mbaġħad lili. Memorji bħal dawn ma tinsiehom qatt.”

Izda ma’ dan l-inkwiet tal-gwerra, il-familja kellha inkwiet ieħor. Matul is-snin tal-gwerra numru ta’ Maltin li kienu fis-servizz inqabdu fuq xogħol f’Lixandra fl-Eġittu u minħabba l-istess gwerra ma setgħux jiġu lura. Informazzjoni dwarhom ftit li xejn kellhom il-familja tagħhom f’Malta u meta kienet tasal xi aħbar, normalment permezz ta’ xi telegramma, kienet tħabbar il-mewt ta’ xi wiehed minnhom. Missier Dun Victor kien wiehed minn dawk li nqabad Lixandra izda kien ixxurtjat li baqa’ haj. Fi kliem Dun Victor stess, din kienet *“l-ikbar trauma li għaddejna minnha matul il-gwerra. Missieri stess kien jirrakkontali dwar il-biża’ reali li l-General Germaniż Rommel, kien se jieħu Lixandra”*.

Fiz-Żejtun, Dun Victor baqa’ jieħu formazzjoni nisranija soda. Hu kompli jiffrekwenta t-tagħlim għand is-Socjetà tad-Duttrina Nisranija, magħrufa bħala l-Mużew. Kien attiv ħafna u sar anki kandidat fil-Mużew. Kien ġie magħżul biex isir soċju. Izda f’dawk ix-xahrejn, jispjega Dun Victor, li fihom kien se jsir soċju, daħal is-seminarju. Dak iż-żmien is-seminaristi kienu jilbsu s-suttana mill-ewwel u allura r-Rettur ma ridux immur biex isir soċju.

¹⁷ <http://wirtizejtun2.wordpress.com/l-istorja-tagħna-zmien-l-inglizi/> (Aċċessat il-Ħadd, 22 ta’ Ġunju 2014).

Matul iż-żmien li qatta' fis-seminarju kien protagonista ta' numru ta' missjonijiet bi skop soċjali u vokazzjonali. Hu kien ġie magħżul bhala l-prefett tas-seminarju maġġuri. Bhala seminarista kien jorganizza laqgħat tal-vokazzjoni u anki kien imur jagħmel laqgħat għaż-żgħażaġġ. Fost il-postijiet li nsibuh imur jagħmel laqgħat għaż-żgħażaġġ kien hemm il-*Youth Centre* ta' Raħal Ġdid. Fis-snin ħamsin, Raħal Ġdid kien wiehed mill-postijiet f'Malta li kellu ġenerazzjoni żaġġżuġa.

Il-qassisin li tkellmu miegħi dwar dan il-perjodu, kollha kellhom kliem ta' tifhir għall-prefett Victor li kien attent ħafna għall-problemi tas-seminaristi, inkluż dawk ta' natura finanzjarja li kien ikollhom iħabbtu wiċċhom magħhom matul l-istudji tagħhom fis-seminarju. Fuq kollox, f'din il-kariga ta' prefett, is-seminarista Victor ħadem biex sħabu s-seminaristi jkunu jistgħu jibdew imorru l-missjoni.

Dun Victor Grech ħa l-quddiesa bhala presbiteru miż-Żejtun, il-post li fih qatta' ż-żgħozija tiegħu, nhar is-17 ta' Marzu 1956.¹⁸ Miegħu qaddu tliet qassisin oħra miż-Żejtun: Dun Joseph Scerri, Dun Anġ Seychell u Dun Joe Abela. Magħhom kien hemm Patri Ġużi Mifsud, li l-familja tiegħu kienet ġiet refuġjata ż-Żejtun mill-Birgu.¹⁹ F'din l-għażla ġa tidher f'Dun Victor Grech vizjoni oħra lil hinn mill-parrokkjalizmu klerikali Malti. L-ewwel quddiesa għamilha ż-Żejtun u mhux Bormla, anki jekk it-tradizzjonijiet Bormliżi ma abbandunahomx għalkollox u darba għamel ukoll il-paniġierku tal-festa u sal-lum għadu jitkellem b'ċerta nostalgija lejn l-orijini ġeografika tiegħu. Izda mohħu kien 'il bogħod mit-tradizzjonijiet prekonċiljari li bihom kienet għadha marbuta l-Knisja ta' żmienu. Joe iħares lura lejn l-ewwel quddiesa ta' Dun Victor b'nostalgija u jirrakkontaha hekk:

“Kont hemm għall-ewwel quddiesa tiegħu u ma flaħtx inkompliha. Għax dak il-ħin bdejt niftakar f’dak kollu li konna għaddejna minnu, fit-trobbija iebes li kellna, mhux min-naħa tal-ġenituri, imma minħabba t-terrur tal-gwerra. Lil min ma jiftakarhomx dawn il-ġrajjet lanqas biss irridu jkun jafhom, aħseb u ara jgħixhom. Ommi u missieri qatt ma niftakar li ħassew daqshekk ferħ f’ħajjithom kollha. Kienu f’estasi dakinhar. Il-fatt li se jitqarbnu minn idejn binhom għall-ewwel darba kienet xi ħaġa kbira wisq għalihom. Waqt l-ikla wara l-Quddiesa ġiet tħabbat waħda mara ippanikkjata u qalet lil Victor ‘Fr, ejja iġri d-dar għax missieri qed imut.’

18 Joe Calleja, *Ordinazzjonijiet Sacerdotali 1800-2000*, Malta, 2001, p. 60.

19 Ibid.

Halla kollox u mar jassistih. Kienet l-ewwel esperjenza tiegħu jassisti xi hadd fil-bżonn bhala sacerdot. Beda mill-ewwel mumentu tas-sacerdozju tiegħu, u sal-lum ma waqafx jgħin lil kull min hu b'xi mod fil-bżonn.”

Is-seminarista li kien gie l-ewwel fil-kors ta' Dun Victor li spiċċa fl-1955, u rebaħ *l-ischolarship* tat-teoloġija kien Żejtuni ieħor, Dun Joe Abela. Dan fisser li Dun Joe Abela seta' jmur jistudja Ruma. Abela kien għażel li jistudja l-Istorja tal-Knisja. Min-naħa l-oħra, Dun Victor kien rebaħ *scholarship* mill-Università ta' Malta biex jispeċjalizza fl-Ekonomija fl-Università ta' Oxford, iżda gie mitlub jirrinunzja għal dan *l-ischolarship* mill-Arcisqof Mikiel Gonzi minhabba li riedu viċi-rettur is-Seminarju. Guido de Marco, li kien fl-istess żmien student miegħu fl-Università,²⁰ kien għamel kawża lill-Università ta' Malta biex ituh *l-ischolarship* li Dun Victor kien irrinunzja għalih.

Dan fisser li hu ma kienx se jkun qassis marbut ma' hidma pastorali f'xi parroċċa, iżda kien se jkun qed joqgħod fis-seminarju l-Furjana halli jkun qrib is-seminaristi. B'hekk ommu ħadet id-deċiżjoni li tmur toqgħod bil-familja b'kollox il-Furjana. U b'hekk Dun Victor se jkompli jiddedika ħajtu għas-Seminaristi.

Bormla tas-Snin Tletin

Il-hidma ta' Dun Victor tintfiehmet ahjar meta wiehed janalizza l-ambjent li fih trabba, jiġifieri r-realtajiet ġeografici u soċjali ta' Bormla u l-bqija tal-Kottonera u dawk taż-Żejtun. Ninsab żgur li r-risposti għal certi pożizzjonijiet soċjali li Dun Victor Grech ħa matul ħajtu għandhom l-għeruq fit-tfulija u ż-żgħożija u l-familja li fiha trabba. Din Bormla tas-snin tletin se jeħodha miegħu u tkun ir-raġuni, b'mod konxju jew inkonxju, tal-pożizzjoni li jieħu matul ħajtu favur il-batut u l-fqir.

Id-demografi ma jemmnux li kull area ġeografika jew klassi soċjali tgħaddi mill-istess proċessi ta' tibdil fl-istess hin jew għall-istess raġunijiet. Matul is-seklu dsatax, iz-zoni tal-port jibdew iduqu mill-morr tal-kundizzjonijiet godda marbuta mar-rivoluzzjoni industrijali. Jekk kien hemm lokalità f'Malta li ntaqtet l-aġħar minn din l-esperjenza ġdida, din kienet il-belt ta' Bormla.

²⁰ Guido de Marco, *Il-Politika tal-Perswazjoni, awtobijografija*, maqlub mill-Ingliż minn Charles Abela Mizzi, Allied Publications, Valletta, Malta, 2009, p. 327.

Din ir-rivoluzzjoni industrijali bdiet fl-Ingilterra matul is-seklu tmintax u bdiet diehla bil-mod f'Malta matul is-seklu dsatax. Ftit jirrealizzaw li l-belt ta' Bormla saret iċ-ċentru ta' din l-industrijalizzazzjoni, għaliex l-unika industrija, verament li tista' tissejjaħ *heavy industry* li qatt kellna f'Malta, twieldet u kibret fid-dell ta' din il-belt. Bdiet mit-twaqqif tal-baċir numru 1, li nbeda fl-1841 u tlesta fl-1848, eżattament fil-qalba ta' Bormla. Minn hawn, din l-industrija ġdida tikber f'Tarzna tal-Ammiraljat kif kienet magħrufa mal-Bormlizi u tinfirex għan-naħa l-oħra ta' din il-belt, jiġifieri x-xaqliba ta' Ghajn Dwieli sa taħt l-Isla, jew kif kien magħruf aħjar bħala x-Xatt tal-Franciżi.

Meta bdew jinbnew l-ewwel baċiri fit-territorju ta' Bormla, jiġifieri l-famuż *Dock One*, qassisin tal-Kollegġjata raw ir-riskji serji marbuta ma' dan il-bini. Fuq quddiem kien hemm Dun Ludovik Mifsud Tommasi li saħansitra beda jikteb fil-gazzetti lokali kontra tiegħu. Il-kanonci passati tal-Kollegġjata ta' Bormla, bħalma kien Dun Ġużep Bonello, kienu jitekllmu dwar l-oppożizzjoni ta' Mifsud Tommasi għall-bini ta' dan il-baċir u fl-arkivju tal-Kollegġjata ta' Bormla kienu jzommu b'għożza l-*cuttings* ta' dawn l-artikli. Dun Ludoviku Mifsud Tommasi ma kienx waħdu f'dan is-sentiment. Dan is-sentiment kien ilu jingema' fl-inħawi, iżda n-nies ma kellhiex il-mezzi u lanqas il-lehen biex tfisser il-ħsibijiet tagħha.

Il-fatt li Malta kienet issa parti minn imperu kbir gab miegħu tibdil soċjali u wisq aktar ambjentali. Dan it-tibdil beda jsir bil-għaġla u mhux kulhadd rah pjaċevoli għas-soċjetà ta' dawk iż-żminijiet. Il-qassis Senglean Fortunato Panzavecchia kien qed jaqsam dawn il-ħsibijiet ta' Mifsud Tommasi, meta akkumpanjat mill-kitarra (għaliex barra li kien qassis u studjuż, Panzavecchia kien għannej) jagħmel riferenza għal din l-istanza fl-1823 b'rabta mal-pesta tal-1813:

Tal-Belt l-irvinati
tal-Birgu l-impestat
ta' Bormla l-attakkati
u tal-Isla l-irvellati.²¹

Iżda oħrajn raw f'din l-industrijalizzazzjoni progress ekonomiku u soċjali. It-tarzna gābet progress ekonomiku u qiegħdet lil Malta mad-dinja

21 David Agius Muscat, *Il-Kanonku Fortunato Panzavecchia (1797-1850) Il-Lingwista u l-Edukatur*, MA Malti, Ottubru 2005, p. 41

industrijali. Bir-raġun, din l-industrijalizzazzjoni kellha konsegwenzi fuq id-dinja tax-xogħol. Ħafna rawha bħala investment, tkabbir tal-ekonomija lokali, qligħ ta' flus u mezz ta' għajxien għall-familji numerużi tagħna. Hekk kienet għadha tidher Bormla meta l-familja Grech kienet tgħix fiha. F'termini ta' popolazzjoni, matul is-snin tletin Bormla tilhaq l-ogħla livelli. Skont iċ-ċensiment tal-1931, Bormla kellha popolazzjoni ta' 12,163 li kien ifisser żieda ta' 627 fuq iċ-ċensiment li kien sar għaxar snin qabel.²² Dan kien ifisser li fis-snin tletin tas-seklu għoxrin, 5% tal-popolazzjoni ta' Malta kienet toqgħod f'din il-lokalità. Hija kienet it-tieni post l-aktar ippopolat f'Malta wara l-Belt Valletta. F'termini ta' densità, f'Bormla kien hemm 0.013-il persuna għal kull metru kwadru.²³

William J. Goode jgħid li l-industrijalizzazzjoni hija l-kawża tal-kambjamenti u t-tibdil li seħħew fl-istrutturi tal-familja, minn waħda tradizzjonali għal dik li għandna llum. L-ewwel, permezz tal-industrijalizzazzjoni, il-familja konjugali saret waħda aktar indipendenti. It-tieni, il-ġenituri bdew jeżerċitaw inqas awtorità fuq uliedhom. It-tielet, strutturi bħal dawk marbuta mad-dota bdew jisparixxu u jitilfu l-importanza tagħhom. Ir-raba', ir-raġel beda jeżerċita inqas awtorità fil-familja, b'mod partikolari lejn martu. Il-ħames, il-wirt sar aktar wiehed ugwali bejn l-aħwa.²⁴ Fuq dawn il-kambjamenti, speċjalment l-ewwel erbgħa, lil Dun Victor Grech insibuh jitellem ħafna dwarhom fil-komunikazzjoni soċjali tiegħu mal-massa, l-ewwel permezz tal-programm fuq ir-Redifussion (Radju bil-Kejbil), *Fejn Tmur il-Qalb* u wara anki fi programmi fuq ir-radju.

Iżda qabel ma nittrattaw dawn l-elementi proposti minn Goode u kif jidhru fil-ħajja urbana ta' Malta, eja naraw l-ewwel x'kienu s-soluzzjonijiet offerti għal din id-dinja industrijali ġdida. Panzavecchia kien wiehed minn tal-ewwel li offra soluzzjonijiet tiegħu. Forsi llum ma jidhrux rivoluzzjonarji, iżda kienu importanti għal żmienhom. Il-qassis Panzavecchia ra fl-edukazzjoni ċ-ċavetta tas-suċċess u l-fidwa tal-massa. Kien l-ewwel wiehed li beda jaħdem fuq programm ta' ftuħ ta' skejjel u f'dan ir-rigward, Bormla kellha rwol importanti x'tilgħab. L-*Istatus Animarum* tal-parroċċa tas-sena 1841 ġa jagħtina l-preżenza ta' skola

22 *Census of the Maltese Islands taken on Sunday, 26th April 1931 under Ordinance XI of 1930*, Government Printing Office 1932, Malta, p. 6, Tabella VII.

23 Bormla għandha *surface area* ta' 0.9 kilometru kwadru. Għalhekk popolazzjoni ta' 12,163 tagħmel densità ta' 13,514 għal kull kilometru kwadru.

24 William J. Goode, *World Revolution and Family Patterns*, New York: Free Press, 1963.

primarja tal-Gvern f'din il-lokalità. Din kienet tinsab fi *Strada San Giuseppe* (illum Triq San Ġużepp) f'numru 5, 6, 7, u 8.²⁵

Din l-istess tarzna kellha tkun il-kawża ta' problemi godda għall-asset urban ta' Bormla, problemi li lllum huma evidenti u jista' jarahom u jmisshom kulhadd. Il-kundizzjonijiet industrjali li kienu għaddejnin minnhom l-inhawi tal-port ta' Malta se jikkondizzjonaw it-tfulija ta' bosta. Il-pjan urban ta' Bormla ma sarx biex iservi l-bżonnijiet ta' bliet industrjali, iżda dak ta' belt marittima marbuta mal-kummerċ u tbaħħir bil-qluġ.

Il-letteratura Maltija kienet waħda minn tal-ewwel li ħasset dawn it-tibdiliet. Kif turi l-letteratura Romantika, l-ispazji f'Malta kienu għadhom jidhru infiniti sa qabel it-Tieni Gwerra.²⁶ Bl-industrijalizzazzjoni tal-gżira, l-ispazji bdew litteralment isiru aktar ristretti u dak li qabel kien jidher infinit issa beda jidher bħala wiehed finit. L-ibliet bdew jidhru li huma żgħar. Spazji miftuħa fihom bdew jittieħdu halli joffru postijiet għal bini ta' djar godda. Din id-dinja ġdida gabet realtà ġdida, u għall-ewwel darba daħal fil-lessiku Malti t-terminu ta' *unemployed*. Bdejna anki nitkellmu f'termini ta' klassi, waqt li l-kwalità tal-ħajja bdiet titqies bħala waħda li sejra lura.

Il-progress industrjali se jwassal ġa mis-snin għoxrin u tletin, biex Bormla titlef mill-faxxinu storiku tagħha. It-toroq dojoq ta' din il-lokalità bdew jidhru bħala *liability* għall-ġenerazzjoni l-ġdida li bdiet tiela', speċjalment dik tal-klassi medja. Dawk il-familji li setgħu u kienu għadhom żgħar, bdew ifittxu postijiet godda ta' abitazzjoni. In-nies tal-Kottonera kollha, iżda speċjalment residenti minn Bormla, bdew jagħzlu li jmorru joqogħdu f'Rahaġ Ġdid jew f'Tas-Sliema. It-toroq wesgħin u forma ta' gradilja ta' dawn iż-żewġ lokalitajiet bdew jidhru kbar u komdi biex toqgħod fihom. Oħt missier Dun Victor iżżewġet Żejtuni, iżda marret toqgħod Bormla. Fi żmien il-Gwerra niżlu joqogħdu Rahaġ Ġdid.²⁷ Anki jekk it-trasport kien għadu abaži tal-karrettuni, kienu issa bdew deħlin il-karozzi, u tgħix fi triq wiesgħa kien jidher ħafna aħjar milli tgħix fi triq kollha tarag.

Missieri, Carmel Mercieca, tweled u trabba Rahaġ Ġdid. Hu jiftakar nies tal-Kottonera fis-snin tletin jitekellmu dwar kemm huma komdi t-toroq bi djar kbar li kien hemm f'Paola. Dan fisser li dawk li bdew heġin

25 Arkivju Parrokkjali Bormla, *Status Animarum 1841*, p. 81.

26 Oliver Friggieri, *Il-Kuxjenza Nazzjonali Maltija, Lejn Defnizzjoni Storika-Kulturali*, PEG, Malta, 1995, p. 95.

27 Dawn kienu n-nanniet materni tal-eks Deputat Laburista Karl Chircop. Omm Dr Karl Chircop tiġi prima kuġina ma' Dun Victor Grech.

mill-Kottonera fis-snin ta' qabel il-gwerra, id-djar tagħhom bdew jimtlew min-nies li hafna drabi kellhom livell inqas ta' għajxien iżda għaliex kellhom dħul baxx, kienu lesti li jmorru joqogħdu fi djar li r-residenti tagħhom ma ridux joqogħdu aktar fihom għaliex f'għajnejhom kienu qodma, kellhom umdità, bit-travi tal-injam u kellhom l-iskumdità tat-taraġ. Ma ridt xejn, kif qaltli persuna anzjana li għexet dawn ir-realtajiet tas-snin tletin, li waqt li tkun rieqed, jibda ħiereg il-wirdien minn got-travi u jaqa' fuq is-sodda. L-unika protezzjoni kienet il-lizjar. Dan kien jikkontrasta bil-kbir mad-djar li issa kienu qed jinbnew f'Raħal Ġdid u f'Tas-Sliema matul is-snin tletin bi travi tal-ħadid, b'xi bitħa u roqgħa ħamrija.

Fuq kollox, dawn ir-realtajiet godda se jgħibu r-reazzjonijiet tagħhom. Forsi l-aktar wieħed li pingiehom b'mod ħaj kien Ġużè Chetcuti; qarib ta' Dun Victor. Hu bbaza n-novelli tiegħu, magħrufa bħala n-neo-realizmu Malti, f'dan l-ambjent li tweled u kiber fih, jiġifieri l-belt ta' Bormla. Fuq livell politiku, dan l-ambjent ta' faqar ikkondizzjona l-ħsieb politiku ta' Dom Mintoff. Dan l-ambjent għdid jew il-memorja tiegħu, jiġifieri l-mod ta' kif kien jiġi rakkuntat, se jwasslu biex johloq il-bżonn ta' impenn soċjali. Bħal Chetcuti, Dun Victor Grech jiehu dan l-impenn soċjali bis-serjetà, u miegħu numru ta' qassisin u patrijiet li semmejna fuq, iżda minflok jaħdmu b'mod letterarju, se jagħmlu xogħol aktar dirett. Dawn se jimpenjaw ruħhom soċjalment waqt li joffru terapija spiritwali. Fuq kollox, il-memorja tal-faqar u l-mod ta' kif dan jiġi rakkuntat għandu effett fuq il-ħsieb politiku u soċjali tal-generazzjonijiet ta' wara, speċjalment fuq dawk li ma jkunux daquh, iżda semgħuh jiġi rakkuntat minn ommijiethom u min-nies inġenerali.

Xi drabi, kif turi s-soċjologa Vered Vinitzky Seroussi, l-effett jista' jkun ikbar fuq din il-generazzjoni minn dawk stess li għexuh jew rawh, għaliex hafna drabi, dawk li jkunu għexuh jew trabbew fih jibda jidher għalihom bħala xi ħaġa normali u għalhekk jidħol fihom element ta' passività waqt li għal dawk li jkunu semgħu dwaru – speċjalment jekk il-familja tkun ħarġet 'il barra minn dak l-istess ambjent – huma l-individwi f'riskju (u l-kelma riskju qed tintuża b'mod pożittiv) li jieħdu azzjoni dwar dan l-istat ta' faqar.

Tiftix għall-Metodoloġija ġdida ta' Analizi

Il-ħsieb soċjali konservattiv illum hu attakkat ħafna minn dawk li jhaddnu l-ħsieb Marxista. Illum f'Malta qed naraw elementi marbuta mat-teoriji tal-inġinerija soċjali jirrenjaw fiż-żewġ partiti l-kbar, iżda minflok qed insejnhulhom Marxist, qed jingħataw titlu liberali. Qed ikunu mpenġija bhala pożizzjonijiet ta' rispettt lejn l-orjentazzjonijiet sesswali ta' kulhadd. Quddiem dawn il-kambjamenti kollha, persuni li ħadmu fil-qasam soċjali qed jagħrfu l-valur tat-tradizzjoni. Persuna ta' esperjenza kbira, li wriet bil-provi li l-kritika Marxista ma għandhiex bażi xjentifika, huma Harry Burns. Dan Burns kien Chief Medical Officer fi Glasgow. Bħall-filosfu Karl Popper, Burns jaħseb li t-teoriji Marxist ma jaħdmux u l-attwazzjoni tagħhom, għax mhux xjentifiċi, mhux bilfors li se jagħtu r-riżultati mixtieqa. Burns jispjega li l-waqgħa soċjali u ekonomika fi Glasgow hija marbuta ma' dan li ġej:

“Where traditional communities lose their traditional cultural anchors, they all find the same things happening – increasing mortality from alcohol, drugs, violence. The answer is not conventional health promotion. Where you lose a sense of control over your life there’s very little incentive to stop smoking or to stop drinking or whatever. The answer is to rediscover a sense of purpose and self-esteem.”²⁸

Glasgow għandha ħafna inkomuni ma' Bormla u l-bqija tal-ibliet tal-port Malti. In-nies ta' dawn il-postijiet, speċjalment dawk ta' Bormla, għamlu l-għajxien tagħhom minn fuq it-tarzna u l-fabbriki li nfethu fil-madwar. Bħalma Mifsud Tommasi għaraf li Bormla se tinbidel bl-industrijalizzazzjoni, Carol Craig uriet kif l-industrijalizzazzjoni biddlet il-belt ta' Glasgow. Glasgow għaddiet minn waħda mill-isbaħ bliet tar-Renju Unit, għal waħda mill-ikreh. Il-proċess bżonjuż ta' deindustrijalizzazzjoni li rajnieh iseħħ f'Malta mis-snin disgħin 'il quddiem għab miegħu demoralizzazzjoni u ma għandniex dubju li affettwa u wegġa' l-local pride tal-Bormliżi. Fil-każ ta' Bormla u l-Kottonera, din kienet ġa mwegġa' mill-politika Mintoffjana li l-ħażin tagħha kien assoċjat ma' din il-lokalità. Dan kollu kellu effett negattiv fuq l-identità kulturali tal-post, li bħal Glasgow, hija belt mimlija bl-istorja u bit-tradizzjoni.

²⁸ <http://www.bbc.com/news/magazine-27309446>.

Għalhekk, Craig tgħid li biex tifhem għalfejn Glasgow tal-lum jinsab fejn jinsab, wiehed ma jridx imur lejn it-tmiem tal-preżenza tat-tarznari u l-fabbriki fl-inħawi, iżda lejn il-bidu tagħhom. Dan hu dak li tagħmel fil-ktieb tagħha *The Tears That Made the Clyde*. Craig tispjega li fis-seklu 18, Glasgow kienet deskritta mill-awtur Daniel Defoe bħala “*the cleanest and beautifullest and best built city in Britain*.” Bir-rivoluzzjoni industrijali, issir waħda mill-aktar bliet popolati tar-Renju Unit u wkoll waħda mill-ikreh bliet.

Paralleli simili jstgħu jsiru fil-konfront ta' Bormla ta' zmien Victor Grech. Meta Victor Grech tweled fl-1929, Bormla kienet fl-aħħar fażi tat-tkabbir tal-popolazzjoni. Kif rajna, din id-densità demografika gġenerat tibdil soċjali u gābet innovazzjonijiet gōdda. It-Tieni Gwerra Dinjija se twaqqaf dan it-tkabbir, iżda se turi wkoll li l-ħajja ma kinetx għal kollox ward u zahar. Għall-inqas, il-gwerra kellha effett pozittiv wiehed: irnexxielha tnaqqas il-popolazzjoni ta' din il-lokalità u l-lokalitajiet kollha ta' madwar il-port. Iżda minn wara l-gwerra 'l hawn, dawn il-lokalitajiet komplew jaraw tnaqqis kontinwu fil-popolazzjoni. Jekk il-gwerra solviet il-problema tas-soprapopulament, il-pjanijiet tar-rikostruzzjoni ma rnexxilhomx isolvu l-problemi soċjali kkawżati mill-proċess industrijali. Mhux talli ma solvewhomx talli għamlu s-sitwazzjoni urbana aghar milli kienet.

B'hekk ir-realtajiet li Craig rat għal Glasgow, bħalma kienu dawk ta' relazzjonijiet aggressivi bejn il-mizzewgħin, issa wiehed se jibda jiltaqa' magħhom f'din il-lokalità u eventwalment ma' Malta kollha. U dawn is-sitwazzjonijiet soċjali huma dovuti in parti, għall-fatt li l-post kien wiehed *overcrowded*. Ir-riżultat hu li meta jkollok hafna nies jgħixu gō xulxin, f'postijiet zghar, l-irgħiel ikunu sfurzati li joħorgu barra mid-dar u jmorru fil-ħwienet tax-xorb. Craig thares lejn dawn is-sitwazzjonijiet u tiddeskriwi bħala ‘*a kind of survival mechanism*.’ Pagi sħaħ kienu jinħlew fix-xorb u fil-logħob. Craig taħseb li l-iżvilupp mgħaġġel ta' industrijalizzazzjoni fi Glasgow ipproduċa dak li hija ssejjah bħala ‘*a toxic masculinity*’ u din kissret il-ħajja tal-familja.

Naħseb li din it-tip ta' analizi tgħodd sew għas-sitwazzjonijiet fit-Tliet Iblit u għandha toffri sfond u għodda tajba biex wiehed jifhem aħjar ir-relazzjonijiet umani f'dawn il-postijiet u fuq kollox, il-mixja soċjali li se tieħu l-gzira ta' Malta, jigifieri x'baqa' minn dak li kien jissejjah bħala l-kapital soċjali. Bejn is-snin għoxrin u tletin dawn il-ħwienet tax-xorb bdew ifaqqsu ma' kullimkien madwar il-port kollu. L-ispirti alkoħoliċi,

primarjament il-*whisky*, ir-*rum* u l-*gin*, kienu fost l-aktar li jinbiegħu (flimkien mal-birra) f'dawn il-ħwienet. Nannuwi, Emanuel Mercieca, kellu wieħed minn dawn il-ħwienet tax-xorb fil-pjazza ta' Raħal Ġdid. Missieri jiftakar tajjeb din ir-realtà tas-snin tletin fejn ix-xorb l-irqiq kien l-aktar imfittex minn dawk tan-*Navy* jew tas-Servizz. L-inbid kien għal dawk li ma kinux jifilħu jhallsu u dan kien ikun servut, mhux l-aktar f'dawn il-ħwienet tax-xorb, iżda f'dawk magħrufa bħal tal-inbid jew għand it-titotli, jiġiferi l-ħwienet tat-te. Xen i ta' rġiel fis-sakra fit-toroq kienu realtattiet ta' kuljum fl-inħawi kollha tal-port u baqgħu xena komuni anki fis-snin ta' wara l-gwerra.

Forsi Dun Victor Grech kien f'it ixxurtajt, aktar minn xi tfal oħra tamaru f' Bormla li kienu issa parti minn dik il-klassi, li l-kritika Marxista ttimbrat bħala proletarja jew sotto-proletarja. F'Malta, din il-klassi ta' nies bdiet tissejjah bħala l-klassi tal-ħaddiema. Il-fatt li missieru kien jaħdem fin-*Navy* kien ifisser fuq naħa, l-assenza tal-missier għal perjodi twal fuq il-baħar, u għalhekk it-tmexxija tal-familja kienet taqa' kollha fuq l-omm, u anki fuq Victor, li kien il-kbir, għaliex oħtu ta' qablu mietet tarbija. In-nuqqas tal-missier kien qed ikun imtaffi xi f'it. Hu Dun Victor, Joe stess, jirakkonta li *"konna nimmissjawh hafna u meta jiġi lura nagħmlu festa shiha, xalata. Minhabba dan, jien kont inħares lejn hija Victor qisu missieri. Kelli sudizzjoni kbira lej, kien ihobbni u jikkoreġini, kont niftah qalbi miegħu bħallikieku kien missieri avolja kien għadu zghir"*.

Fuq kollox, Joe Grech jagħraf li missieru u ommu kienu persuni mmexxija *"minn valuri reliġjużi kbar, ihobbu t-tfal u l-familja"*. Wieħed irid jiftakar li kien hemm familji fil-Kottonera fejn il-missirijiet kienu jaħdmu fuq il-baħar u dawn qatt ma kienu jibagħtu flus id-dar. Minflok, kienu jonfqu l-flus li jaqilgħu fix-xorb u man-nisa, hekk kif kienu jidhlu f'xi port. Il-familja Grech kellha dħul stabbli u pjuttost tajjeb hdejn ħaddieħor li kien jaħdem mal-partikolar jew kif kien jissejjah f'dan il-perjodu, bl-imqita. Kienet ukoll familja li użat bil-għaqqal dak li kienet taqla.

Il-fatt li missieru sab xogħol fin-*Navy* kien ifisser li hu kellu pensjoni. Kif kien jiġri ma' dawk li kienu fis-servizz (espressjoni użata f'dik il-ħabta kemm għall-baħrin, is-suldati u l-pulizija) kienet twassal biex il-persuna tirtira kmieni mix-xogħol wara numru ta' snin ta' servizz. Peress li missier Dun Victor kien beda zghir fis-servizz, irtira kmieni iżda ma qagħadx idejh fuq zaqqu. Missier Dun Victor kien sab xogħol fil-*Victualling Yard* fil-Birgu.

L-Istorja wriet li l-klassi t'isfel qatt ma kienet kapaci tifti lilha nnifisha izda dejjem kellha bżonn tal-klassi tan-nofs biex tgħinha tohroġ mill-fosdqa li kienet fiha u tmexxiha 'l quddiem. Ir-raġuni izda ma hix marbuta mal-ekonomija jew aħjar ma tinsabx fil-qawwa finanzjarja, izda fl-istrutturi tradizzjonali tal-familja. Dan ifisser li din il-klassi setgħet tinfeđa għaliex kienet temmen fil-valuri għolja tal-familja mhaddma fil-formazzjoni nukleari. It-tieni, il-familja kienet temmen u tikkultiva l-element ta' edukazzjoni, jiġifieri fejn il-ġenituri jaraw il-bżonn li wliedhom jitgħallmu u jmorru l-iskola. It-tielet hemm l-element fejn il-familji jibdeu jikkien u jeżerċitaw il-kontroll tat-twelid. Il-kittieb Lawrence Stone, saħansitra, jaasal biex jgħid li meta dawn il-valuri jinfirxu u jithaddmu minn aktar minn 50% tal-popolazzjoni, ikun ifisser li se jkun hemm rivoluzzjoni soċjali jew politika u din se tkun suċċess. Din hija magħrufa bhala l-Liġi ta' Stone.

Dawn it-tliet elementi proposti minn Stone, jiġifieri edukazzjoni, strutturi ġodda ta' familja u waqgħa fil-fertilità, ġa nsibuhom jaħdmu fil-familja Grech. Il-fatt li ommu kellha tohroġ miż-Żejtun u ssiefer ma' missieru juri li bhala familja kienet qed thaddem il-mudell nukleari. Min-naħa l-oħra, il-missier kellu qraba mifruxa mat-Tliet Ibliet u dan wassal biex anki huwa jfittex ambjent indipendenti u ma jibbażax il-familja fuq il-mudell tal-familja estiża, fejn il-miżżewġin imorru jgħixu mal-qraba tagħhom jew jizzewġu f'xulxin. Anki meta l-familja Grech irritornat fiz-Żejtun minħabba l-gwerra, ma damitx ma fittxet dar apparti u fiha ġew ukoll refuġjati oħra.

It-tieni, ma hemmx dubju, li l-familja Grech kienet tgħożż l-edukazzjoni, u kif rajna, f'dan il-perjodu, l-ibliet kellhom vantaġġ fuq l-irhula. Qabel it-Tieni Gwerra, l-aqwa skejjel kienu fl-ibliet. Wiehed irid jiftakar ukoll li fl-1903 il-*Freres* (jiġifieri l-*Brothers* ta' De La Salle) kienu fetħu l-iskola f'Bormla.²⁹ Dun Victor gawda mill-preżenza ta' din l-iskola, li f'dik il-ħabta kienet tinsab fi *Strada Buongiorno* (Triq Matty Grima) u allura f'it il bogħod minn fejn kien joqgħod fi Strada Toro. Anki meta marru joqogħdu Raħal Ġdid u ż-Żejtun, hu baqa' jmur għand il-*Freres* għat-tagħlim tiegħu. Fuq kollox, omm Dun Victor gawdjet mir-riformi edukattivi u wara l-ftuħ tal-iskejjel, fl-ibliet, iż-Żejtun kien sar centru distrettwali għat-tagħlim fit-tieni nofs tas-seklu dsatax. Omm Dun Victor kienet taf taqra u tikteb. Hija ffirmat l-applikazzjoni tal-passaport biex issiefer u tmur Ġibiltà. Kienet issejjaħ lilha nnifisha Kitty u kellha nuċċali.³⁰ F'dan il-perjodu tas-

29 Victor Mallia-Milanes, *De La Salle College, A Study of Growth 1903-1938*, Vol. 1., Malta, 1979.

30 NAM, NFA 01, 2714/1926.

snin għoxrin, dik il-mara li kienet tadotta isem Ingliż kienet tkun qed turi konnotazzjoni ta' klassi medja, imsejha tal-puliti, waqt li ftit kienu dawk in-nisa żgħar fl-età li jilbsu n-nuċċali – jew il-kaless kif kienu jgħidulu fin-naħa tal-port – għaliex kien kważi dizunur li mara tilbsu.

It-tielet, il-ġenituri żżewġu ftit kbar. Dan affettwa r-rata tat-twelid f'din il-familja, għaliex anki jekk haddmu l-mudell naturali tat-tnissil, xorta wahda, l-omm kellha issa perjodu iqsar ta' hajja fertili. Id-demografi jqisu l-avvanz fl-età taż-żwieġ bhala l-ewwel mutur għall-kontroll tat-twelidijiet.

Dawn it-tliet elementi, kif kelli x-xorti nuri fi studju ieħor³¹ jibdew isehħu f'Malta qabel ir-rivoluzzjoni kulturali tas-snin sittin, perjodu marbut mal-*baby crack*. Ġa fl-epoka tal-hekk imsejjaħ *baby boom* kienet bdiet din it-tranzizzjoni u naraw familji medji Maltin, speċjalment dawk li kienu jgħixu fl-ibliet u fl-inħawi tagħhom, qed jipprattikaw il-kontroll tat-twelid għaliex b'mod volontarju jwaqqgħu n-numru ta' wlied fil-familji tagħhom, normalment għal xi tnejn jew tlieta. Dan l-għarfien kien marbut mal-edukazzjoni u minn tagħrif orali li għbart, jidher li anki f'Malta, dan kien dovut l-ewwel għall-edukazzjoni tas-subien. Peress li l-edukazzjoni f'dan il-perjodu kienet aktar frekwentata mis-subien, dawn kienu jitgħallmu dwar is-sistema tar-riproduzzjoni umana u kienu jispiċċaw biex jispjegawha lin-nisa tagħhom. B'hekk bdiet tkun limitata r-riproduzzjoni sesswali. Din ma kinetx xi deċizzjoni marbuta wisq mal-mara, iżda pjuttost deċizzjoni li bdiet tittiehed fuq livell ta' familja.

Ikun fl-istrutturi tal-ibliet li jibdew jidhru dawn il-valuri godda. Ġa minn qabel il-gwerra bdew jidhru koppji li qed jesprimu valuri differenti minn dawk imħaddma mill-bqija tas-soċjetà, speċjalment fejn jidhlu l-kostumi sesswali. Dawn il-valuri bdew iwasslu biex l-individwi bdew jiffurmaw deċizzjoni differenti u għalhekk l-ideali passati, biex ikun hemm kompatibbiltà bejn il-valuri individwali u dawk soċjali, jibdew bil-mod ininu.

Jekk fuq naħa kien hemm min beda jinnamra mat-teoriji xellugin, oħrajn bħal Ġwann Mamo jinnamraw mat-teoriji tal-lemin estrem u jsiru simpatizzanti u ammiraturi ta' Adolf Hitler. Mamo kien wieħed minn dawk li ispira ruħu mit-teoriji magħrufa bhala *eugenics* u dan jispjega għalfejn fil-kitba tiegħu jinħass sentiment antisemitiku u kontra l-Għarab. Dawn it-teoriji ħarġu mill-Amerika tal-aħħar tas-seklu dsatax u ma damux ma nfirxu fl-Ewropa kollha u waslu anki fost l-*elite* intellettuali ta' pajjiżna. L-istess teoriji se jspiraw lin-Nazi u teorija tar-razza Arjana tagħhom. Dawn

31 Simon Mercieca, *L-Isfidi Demografici tal-Bierab, tal-Lum u ta' Għada: Harsa Storika minn Żmien il-Gvern ta' Ġorġ Borg Olivier sal-Lum*, PIN, Malta, 2012.

it-teoriji qed narawhom illum jiddominaw f'diskorsi li nisimghu minn xi whud lejn l-immigranti suwed li hawn fostna.

F'dawn it-teoriji naraw jizviluppaw għall-ewwel darba elementi godda bħalma huma dawk relatati mad-drittijiet tar-riproduzzjoni, illum jissejhu *reproductive rights*, li b'din il-kelma nifhmu dak li kienu qed jifhmu biha l-*eugenics*.

Fuq naħa dawn it-teoriji wasslu biex id-demografi u s-soċjologi jagħmlu *reassessment* tal-popolazzjoni. F'dan il-kuntest nibdew anki naraw jidhol bil-mod il-mod ir-rwol gdid tal-mara fis-soċjetà Maltija. Dan se jwassal biex jirridefinixxi r-rwol tar-raġel u se jkollu effett fuq l-imġiba ingenerali tas-soċjetà Maltija. Immexxija mill-moviment illumistiku, l-Ewropa bdiet tesperjenza t-tibdil fir-rwol tar-raġel u tal-mara fis-soċjetà. Dan it-tibdil beda jinħass f'Malta fl-istess żmien li kien qiegħed jizviluppa f'Parigi matul is-snin tar-Rivoluzzjoni Franciża u familji medji bdew jitkellmu dwaru fiz-zoni ta' madwar il-port fil-bidu tas-seklu dsatax jekk mhux ukoll qabel. B'mod satiriku, Dun Fortunato Panzavecchia juri li nanntu, li kienet tgħix fi żmien meta l-Ordni tal-Kavallieri kienu għadhom f'Malta, kienet taf b'dan it-tibdil meta għanna:

Sewwa kienet tgħid in-nanna
li jitbiddu ż-żmeniet
Trak lir-raġel issewwu wiċċhom
U n-nisa jilbsu l-qalziet.³²

*seuua chienet tgħit innanna
li itbiddu izżmeniet
Jruch lir-rgiel isseuui uicċhom
un-nisa ilpsu il kalziet*

Issa fis-snin tletin tas-seklu għoxrin, dan it-tibdil beda jsir b'mod aktar evidenti. Fil-Belt kien hemm issa rgjel li qed jilbsu ta' nisa (transvestiti), waqt li l-Gvernatur Charles Bonham-Carter juri li fil-laqgħat li kien ikollu mal-Arcisqof Mauro Caruana, waħda mill-preokkupazzjonijiet il-kbar ta' dan l-isqof kienet dik dwar il-*mixed bathing*³³ u li n-nisa issa kienu qed jgħumu (fil-maġġoranza Ingliżi jew barranin) b'malji *two-pieces*.³⁴

32 A.C.M. Pan. 72. David Agius Muscat, p. 268. (f. 208r).

33 *The Bonham-Carter Diaries 1936-1940*, Editjati u b'introduzzjoni ta' John Manduca, PEG, Malta, 2004, p. 337.

34 Ibid. pp. 68 u 85.

It-Tranzizzjoni Demografika

Dawn il-kambjamenti soċjali se jintrabtu mal-kambjamenti demografici, speċjalment dawk marbuta mal-mortalità u l-fertilità. It-tibdil fir-rati ta' dawn tal-aħħar se jwassal biex bil-mod il-mod, Malta tgħaddi minn dik li tissejjaħ it-tranzizzjoni demografika. F'regim demografiku tradizzjonali, jew kif inhu magħruf bħala l-mudell naturali tal-fertilità, ir-raġel u l-mara ftit li xejn ikollhom kontroll fuq ir-riproduzzjoni sesswali u wieħed ikollu jgħid li lanqas ikollhom interess li jeżerċitaw xi forom ta' kontroll. L-interess jibda meta t-trabi bdew jgħixu aktar, jiġifieri meta taqa' l-mortalità tat-trabi u t-tfal. Ikun f'dan il-mument li l-imgħiba sesswali fil-familja tibda tinbidel. Naħseb li l-għeruw għal din it-tranzizzjoni demografika f'Malta beda ħafna qabel ma wieħed normalment jaħseb, jiġifieri fis-snin sittin.

Dan ifisser li r-regim demografiku għadda minn sitwazzjoni ta' twelidijiet u mwiet għoljin għal waħda fejn ir-rati tal-imwiet u tat-twelidijiet isiru baxxi. Dan il-kuncett kien ġie spjegat għall-ewwel darba mid-demografiku Amerikan Warren Thompson (1887-1973). Thompson għaqqad din it-tranzizzjoni mal-iżvilupp ekonomiku. Dan hu kuncett li għadu dominanti fil-ħsieb soċjali sal-lum.

Studji demografici jikkonfermaw li biex ikun hemm tnaqqis fir-rata tat-twelid, jew f'dik li tissejjaħ ir-rata tal-fertilità (jiġifieri kemm mara jkollha tfal fil-perjodu riproduttiv tagħha) l-ewwel ma trid taqa' hija l-mortalità tat-trabi. Meta taqa' l-mortalità tat-trabi, taqa' magħha l-fertilità. Il-familji ma jibqgħux iħossu l-bżonn li jkollhom ħafna wlied. Il-waqgħa fil-mortalità tat-trabi sseħħ l-ewwel fl-ibliet, għas-sempliċi raġuni, li hawn ikollok numru ogħla ta' tobbi. It-tieni kien fl-ibliet fejn iddaħħlu sistemi godda bħad-drenagg u l-ilma kurrenti. Dawn kienu mizuri żgħar ta' iġene iżda kellhom effett importanti ħafna u għenu biex taqa' l-mortalità tat-tfal u magħha, bil-mod, bdiet niezla r-rata tal-fertilità f'pajjiżna. It-tielet huwa fl-ibliet fejn wieħed isib sistemi edukattivi li tista' torbot fuqhom.

Il-mortalità tat-trabi f'Malta fis-snin tletin ma kinetx differenti minn dik esperjenzata mal-Ewropa kollha sas-seklu tmintax, jiġifieri minn 40% sa 50% tat-trabi kienu jmutu qabel ma jagħlqu sena. Jekk imbagħad tieħu r-rata tal-imwiet fost it-trabi sakemm dawn jagħlqu ħames snin, din kienet tlaħħaq bejn il-150 u t-350%. Din ir-rata daqshekk għolja fl-incidenta tal-mortalità tat-tfal turi r-riskju għoli li kien jeżisti marbut mal-għajxien tat-trabi. Il-familja Grech għaddiet minn dawn l-esperjenzi.

Minn ħamest itfal, il-kbira Josepha mietet wara erbgħin jum mit-twelid tagħha,³⁵ waqt li tarbija oħra twieldet u mietet.

Fuq livell generali, l-istorja demografika turi li meta r-rata ta' mwiet fost it-trabi tkun għolja, ix-xewqa fil-familja biex ikollhom ħafna tfal hija waħda qawwija. Dan ifisser li l-kambjamenti demografici ma jseħħux b'mod erratiku jew għax qed ikun ikkundizzjonat minn xi ħadd minn fuq, iżda jibdew iseħħu meta r-rata tal-imwiet fost it-trabi tibda tonqos. Ikun f'dan il-kuntest li l-familji jibdew jaħsbu biex jagħmlu inqas tfal. B'hekk meta l-ġenituri jkunu żguri dwar iċ-ċans li t-tfal tagħhom jgħixu, huma jew it-tfal tagħhom jibdew din it-tranzizzjoni demografika.

It-tieni element tat-tranzizzjoni demografika ġej mill-fatt li ż-żgħażaġħ jibdew jiżżewġu aktar tard. Kriżijiet bħalma huma l-gwerer iwasslu biex iż-żgħażaġħ jiddawru meta jiżżewġu. Il-kunflitti u l-ġlied tal-gwerra jzommu milli wieħed jieħu l-istat tiegħu kmieni. Imbagħad, kif jispiċċa l-kunflitt ikun hemm żieda qawwija fiż-żwigijiet u magħhom jiġi dak li kien jissejjaħ il-*baby boom*. Iżda kif l-istess familja Grech turi, ġa qabel il-gwerra kien beda moviment, żgħir kemm hu żgħir, fejn persuni, b'mod partikolari bniet, bdew jiżżewġu aktar tard f'hajjithom u dan naqqas b'mod naturali l-ammont ta' tfal li koppja jista' jkollha.

Żmien it-Tieni Gwerra Dinjija

Forsi f'it hija l-memorja li għandu Dun Victor Grech ta' din Bormla li qed niddeskrivi tas-snin tletin, iżda din il-memorja tkompli tiddallam bit-trawma tal-gwerra. It-Tieni Gwerra Dinjija kienet trawma għal dawk kollha li għexuha, speċjalment għal dawn li bħal Dun Victor Grech kienu waslu fuq l-għatba taż-żgħożija. Issa jmiss li wieħed iħares lejn l-ambjent taż-Żejtun, fejn il-familja marret tgħix fi żmien il-gwerra. Din kienet il-lokalità tal-familja ta' ommu. Iżda l-familja Grech se żżomm ċerta distanza, fis-sens li fittxu dar għalihom separata minn dik tal-qraba.

Iż-Żejtun kien hemm element għoli ta' faqar u s-sitwazzjoni ma kinetx differenti wisq minn dik li kienet qed tiżviluppa f'Bormla. Il-familja ta' omni marru fil-gwerra, bħala refuġjati fiż-Żejtun, iżda n-nannu matern tiegħi, Francesco Pace, ma setax jidra. Id-dar kienet mimlija dubbien.

35 Arkivju Parrokkjali Bormla, *Defunct Liber XIV*, 1918-1929, Att ta' Awwissu 1928, f. 414v.

Il-faqar kont tħossu b'idejk. Ipprefera jerga' jinzel lura Raħal Ġdid bil-familja b'kollox u jgħix taħt il-bombi milli jibqa' jgħix f'dan l-ambjent xejn sabiħ li r-raħal taż-Żejtun kien joffri f'dik il-ħabta.

It-traġedja tal-gwerra ma tinstabx fil-bombi li niżlu fuq Malta jew fin-numru ta' refuġjati jgħix fuq xulxin, iżda fil-fatt li x-xogħol li beda jsir biex it-tfal Maltin jibdew jingħataw l-edukazzjoni ġie sfrattat. Il-gwerra kisret dan il-proċess u f'dan il-fatt l-aktar li batew kienu t-tfaliet. Bħala tifel, Dun Victor Grech seta' jkompli l-istudju tiegħu. Hu kien ixxurtjat li gawda mill-preżenza tal-*Freres* u matul is-snin tal-Gwerra nsibuh qed ikompli jieħu l-edukazzjoni tiegħu mill-Oratorju f'Birkirkara,³⁶ iżda l-problemi tad-distanzi kienu kbar. Kif jammetti huħ Joe “*trid tistudja biex tkompli miexi 'l quddiem fil-karriera, waqt li l-bombi neżlin, f'atmosfera ta' biża' u tensjoni kontinwa.*”

Matul is-snin għoxrin u tletin kien sar tentattiv qawwi biex jiġu mgħallma b'mod partikolari t-tfal bniet. L-iskejjel ġodda primarji li bdew jinbnew f'dik il-ħabta kellhom sezzjoni speċjali għalihom b'bieb separat mnejn jidhlu t-tfal bniet. Iżda dawn it-tentattivi kollha ġew fix-xejn hekk kif bdiet il-gwerra. L-inkwiet tal-gwerra wassal biex l-edukazzjoni tagħhom tieħu daqqa ta' ħarta 'l isfel. L-iskejjel u t-tagħlim għalihom sar wieħed erratiku. Dawk li kienu jmorru fl-iskejjel primarji fl-inħawi tal-port kien ikollhom it-tagħlim tagħhom mitmum ħesrem hekk kif kien jindaqq xi *air-raid warning*. Aktar iva milli le, l-iskejjel kienu jkunu magħluqa.

Għas-subien kien aktar faċli li jitgħallmu, speċjalment jekk kienu jingħataw xi lezzjonijiet privati jew kienu fil-kampanja u setgħu jattendu xi wieħed mill-kulleġġi tal-Knisja, li f'dan il-perjodu kienu fil-magġoranza għas-subien. Fiż-Żejtun, l-iskejjel għas-subien insibuhom jimxu min-naħa għall-oħra fl-istess raħal, imma l-bniet ma baqgħux jitgħallmu magħhom, fl-istess skola. Dun Joe Abela jiftakar biss tfal subien fil-klassi tiegħu matul dan iż-żmien tal-gwerra fiż-Żejtun. Bħala tifel, kien hemm miegħu jattendi dawn il-klassijiet Dun Ang Seychell. Din ir-realtà kollha Dun Joe Abela ddeskriviha hekk:

36 Alfred Spiteri, *De La Salle College: Life at Cottonera 1939-1971*, Vol II, Malta, 1988, p. 24.

“Fiz-Żejtun, l-iskola primarja kienet inbidlet fi sptar għas-suldati Ingliżi. It-tfal kienu marru f’diversi postijiet, fosthom il-każin tal-Beland, id-Domus, kien hemm dar f’Connought Street, u dawk li kienu joqogħdu fir-Raħal t’Isfel kienu jmorru jitgħallmu fil-knisja tas-Salvatur. Iż-Żejtun ħa l-okkażjoni tal-preżenza ta’ refuġjati, u wieħed mit-teachers, li nsibuh jgħallem, kien Mr Baldacchino, li kien minn Bormla. Dawk imbagħad li kienu se jagħmlu l-eżami għal-Lyceum kien ikollhom dawk li kienu jissejhu ‘continuation classes’. Jiġifieri waranofsinar kienu jingħataw lezzjoni extra fl-Aritmetika u l-Ingliż. Din kienet tingħata fil-kuritur tad-Domus.”

Għan-nisa r-realtà kienet waħda aktar diffiċli. It-tagħlim tagħhom sar aktar erratiku. Ftit li xejn kellhom fejn jitgħallmu matul il-gwerra. Il-gwerra wasslet biex waqqfet iċ-ċans għal ħafna tfajliet li jkomplu bit-tagħlim sekondarju tagħhom. Dak li tgħallmu matul il-perjodu tagħhom fil-primarja, ippermettelihom li għall-inqas ikunu jafu jaqraw u jiktbu bil-Malti u bl-Ingliż tul ħajjithom kollha. Għalhekk wieħed ma jiskantax li din il-generazzjoni u t-tfal tagħhom, speċjalment in-nisa tad-dar, kienu fuq quddiem u għatxana biex jisimgħu l-programmi tar-radju ta’ Dun Victor Grech. Ommi kienet waħda mill-bniet ta’ din il-generazzjoni li l-gwerra laħqitha eżatt meta kellha tibda l-iskola sekondarja tagħha. Hija kienet waħda mill-eluf ta’ nisa f’Malta li qatt ma kienu jitilfu l-programm ta’ Dun Victor fuq ir-*Rediffusion*.

Dawn is-semmiegħa kienu parti minn reazzjoni akbar u aktar b’saħħitha. Minn wara t-Tieni Gwerra Dinjija, jibda jsir diskors aktar b’saħħtu fost il-poplu Malti biex is-soċjetà tibda timxi fuq ippjanar razzjonali. F’dan il-qasam, il-Knisja Maltija kellha rwol importanti u Dun Victor Grech se jsir wieħed mill-aktar vuċijiet popolari tal-Knisja Maltija. Għal darba oħra, ħuh Joe jagħtina deskrizzjoni ħajja ta’ dan kollu.

“Sa mill-ewwel prietki tiegħu fiz-Żejtun, lin-nies kien isammarhom, kont tinnota mill-ewwel attenzjoni kbira. Ma kienx ibeżża’ bl-infern u affarijiet hekk. Kien jara li l-messaġġ li jwassal ikun dejjem pożittiv. Kien jittellem fuq issues attwali u kien imiss ta’ spiss il-problemi soċjali. U meta tmis il-problemi soċjali tkun ilqatt il-ħaddiem, il-batut, il-fqir. U għalhekk daħal mill-ewwel f’qalb in-nies. Meta għadda ż-żmien daħal fix-xandir u kellu l-programm ‘Fejn Tmur il-Qalb’. U għenien Malta bih. Tant irnexxa li dak il-ħin, minn xħin jibda l-programm sa xħin

jispiċċa, kulhadd b'widnejh mar-Redifussion kien ikun. Niftakar darba mort nixtri pakkett sigaretti minn hanut tax-xorb, u kien hemm wiehed m'ogħla hawn, dar fuq il-barman u qallu 'Zaren, iftaħ ir-Redifussion għax beda Dun Victor'. U hadd ma daħaq bih jew ogġezzjona. Hemmhekk indunajt kemm in-nies riedu jisimgħu l-kelma tiegħu."

Iżda issa kien hemm ukoll kompetizzjoni minn *magazines*, ħafna drabi bl-Ingliż, li kienu jiddiskutu *issues* ta' natura sesswali b'mod aktar miftuħ. In-nisa jsiru ċ-ċentru ta' dan id-diskors kollu. Mhux biss għaliex se jingħataw il-vot, iżda wkoll għaliex issa jibda jsir diskors aktar ċar dwar l-edukazzjoni tat-tfajliet u dan se jgħin biex it-tfajliet infushom jibdedw jaħsbu dwar li jagħmlu inqas tfal meta huma jikbru. L-edukazzjoni għolliet l-istatus tal-mara u n-nuqqas ta' trabi wassal biex in-nisa setgħu jikkulvitaw ġisimhom aħjar.

Dun Victor jissemma darbtejn għall-Veskovat Malti

Dawn iż-żminijiet ta' wara l-gwerra kienu jirrapprezentaw sfidi godda għall-kleru Malti. L-Arcisqof Mikiel Gonzi kellu don li jagħraf il-kwalitajiet tas-seminaristi tiegħu u dawk li kienu jippromettu kien ġa jibda jippjana għalihom il-futur tagħhom fid-djoċesi. Fuq kollox, kien perjodu li Monsinjur Gonzi beda jagħżel dawk is-seminaristi li kienu jippromettu fl-Ingliż u bdew ikunu ppreparati għal xogħol ta' ċerta importanza, lil hinn mill-hidma pastorali fil-parroċċi. Monsinjur Gonzi ried jibni klassi ġdida ta' kleru li jkun kapaċi jaffronta l-isfidi tad-dinja moderna u żżomm lill-Knisja bħala istituzzjoni ta' relevanza f'Malta.

Dun Victor Grech kien wiehed minn dawk is-seminaristi li ġew immarkati mill-bidu tad-dħul tagħhom fis-seminarju għal xogħol speċifiku fid-djoċesi. Kien ġie nnutat il-livell għoli ta' Ingliż li kellu u l-kwalitajiet naturali ta' tmexxija. Jidher ċar li Monsinjur Gonzi ra f'dan is-seminarista kandidat prospettiv li jista' jmexxi d-djoċesi u ġa minn meta kien għadu s-seminarju beda jingħata inkarigi importanti ħafna. F'dan il-perjodu, ir-rettur tas-seminarju kien is-Senglean Monsinjur Alberto Pantalleresco (1891-1963). Bħala Vici-Rettur kien hemm Dun Pawlu Attard. Ġara li Monsinjur Pantalleresco marad, wisq probabbli, kawża taz-żmien li kien għamel internat fl-Uganda matul it-Tieni Gwerra. F'dan il-perjodu, il-Vici-Rettur tas-Seminarju aktar kellu rwol ta' kompan

għar-Rettur milli persuna ta' amministrazzjoni. F'din is-sitwazzjoni, il-kwalitajiet tas-seminarista Grech bdew jispikkaw. Għalhekk għe *hand picked* biex ikun il-prefett tas-seminarju magġuri. Kien sigriet magħruf li kemm Monsinjur Pantalleresco u l-Arcisqof Gonzi kienu juru interess lejn dawk is-seminaristi li jkunu mill-Kottonera. F'din il-kariga beda jassisti lir-Rettur u minhabba l-mard tiegħu, is-seminarista Grech, kif stqarr miegħi Dun Mario Agius, li kien seminarista fil-kors ta' wara dak ta' Dun Victor, spicča *de facto* r-Rettur tas-Seminarju.

Ma hemmx dubju li f'dan il-perjodu tal-ħamsinijiet, l-Arcisqof Mikiel Gonzi kien jara f'Dun Victor l-istess ħsibijiet soċjali, li l-istess Monsinjur Gonzi kellu fiż-żgħożija tiegħu, dik ta' Knisja li tħares lejn l-evoluzzjoni u l-kura soċjali mmexxija mill-prinċipji tal-Vangelu. Kontra l-impresjoni li ngħatat fis-sittinijiet, Mikiel Gonzi ma kienx kontra l-klassi tal-batut u l-fqir. L-Arcisqof Gonzi kien favur l-avvanz ta' din il-klassi, iżda ma kienx jaqbel mal-mod ta' kif kien qed iġib ruħu Dom Mintoff.

Anki jekk l-istorja tinkiteb mir-rebbieħa, u f'din il-ġlieda, finalment Mintoff rebaħ, din kienet ġlieda ta' personalitajiet u ta' ħsibijiet u direzzjonijiet li kellu jieħu l-Partit Laburista u l-Knisja Maltija. Ftillum jammettu li l-Arcisqof Mikiel Gonzi kien wieħed mill-fundaturi tal-Partit Laburista. Kien anki senatur li jirrapprezenta dan il-partit. Dan il-fatt storiku kien għe ridefinit matul is-snin għar-raġunijiet li l-Partit Laburista fittex li jerga' jikteb l-istorja tiegħu. Iżda fil-verità, li jkollok qassis prominenti, bħalma kien Gonzi, wieħed mill-fundaturi tal-Partit Laburista f'Malta, jagħmel sens. L-ewwel, wieħed irid jiftakar li fil-bidu tas-seklu għoxrin, il-Kattoliċi fir-Renju Unit kienu jivvutaw Labour. L-ikbar għadu tal-Kattoliċi fl-Ingilterra kien il-Partit Konservattiv. Għalhekk f'din il-pożizzjoni politika li Mikiel Gonzi kien qed jieħu, hu kien qed jadotta mudell Ingliz. It-tieni, l-Arcisqof Mikiel Gonzi kien intbagħat jistudja f'Ruma, fl-Università Gregorjana, iżda r-residenza tiegħu f'Ruma kienet fil-Kulleġġ magħruf bħala Beda. F'dan il-kulleġġ kienu jintbagħtu joqogħdu l-qassisin Inglizi li riedu jistudjaw Ruma. Din kienet realtà ġdida għal Malta, għaliex normalment, dawk is-seminaristi u qassisin magħzula biex isiru Isqfijiet kienu jintbagħtu f'kulleġġi oħra tal-Knisja. L-ewwel wieħed kien magħruf bħala *Pontificia Accademia Ecclesiastica* u t-tieni wieħed bħala *l'Almo Collegio Capranica*. Il-Capranica kien il-kulleġġ tal-Isqfijiet Taljani, waqt li l-*Pontificia Accademia* kienet tħarreg l-aktar dawk li jkunu magħzula biex isiru isqfijiet halli jaħdmu fid-diplomazija Vatikana. Dan juri l-interess tad-djoċesi Maltija li bil-mod

il-mod trawwem kultura Inġliża fost il-kleru Malti. Proċess li se jżied hekk kif Monsinjur Gonzi jsir Arcisqof ta' Malta.

Dan il-ħsieb Laburista u dak tal-Klassi tal-Ħaddiema se jiġi f'konfront mar-radikali Soċjalisti. Għall-kuntrarju ta' Gonzi, dawn ma kinux imrawma fil-ħsieb Laburista Inġliż, iżda f'dak Soċjalista Franciż, jiġifieri kienu mrawma fi ħsieb radikali u antiklerikali illuministiku. Fuq quddiem kien hemm nies bħal Vincenzo Bugeja u aktar tard anki Dwardu Cachia. Fuq kollox dawn jittiehdu mill-ħsieb Bolxevista Russu. Dawn it-tnejn, pereżempju, kienu fuq quddiem biex jiddikjaraw lilhom infushom ateji, fil-linja tal-ħsieb illuministiku u Soċjalista Franciż.

Persunaġġi bħal Pawlu Boffa jidhlu fil-ħsieb politiku tal-Labour Inġliż. Lil Boffa, wiehed isibu jaħdem f'soċjetajiet tal-*Mutuo Soccorso* Kattoliċi. Fi kliem ieħor, kien wiehed minn dawk il-Kattoliċi impenjati li bdew jimbuttaw l-enciklika tar-*Rerum Novarum* f'pajjiżna. Iżda l-ġenerazzjoni l-ġdida, bħal dik li ried jibni Duminku Mintoff, se tkun waħda radikali. Waqt li r-radikalizmu ta' Mintoff ma jasalx sal-ateizmu, bħalma kien fil-każ ta' Dwardu Cachia jew Vincenzo Bugeja, xorta waħda jista' jkun aktar estrem, għaliex ispira ruħu mill-Bolxevizmu Russu. Il-ġlieda politiko-religjuża trid tiġi wkoll studjata fuq din il-linja ta' ħsieb. F'dan il-kuntest, fil-grupp li saru qassisin ma' Grech, kien hemm Dun Anġ Seychell, li jirrappreżenta dan il-ħsieb storiku tal-Labour Inġliż iżda kien 'il bogħod mill-ħsieb Soċjalista Franciż jew dak Bolxeviku – li t-tnejn kienu jaraw fl-ateizmu, il-helsien u l-emanċipazzjoni tal-klassi tal-ħaddiema u allura kull forma ta' religjon riedet tkun imwarrba.

Fix-xewqa tal-Arcisqof Gonzi li kien jara f'Dun Victor Grech kandidat potenzjali biex isir Arcisqof ta' Malta, kien hemm interess tal-istess Arcisqof Mikiel Gonzi li jkollu suċċessur kapaci biex ikun hemm mexxej tad-djoċesi Maltija li jkompli l-ħsieb soċjali u politiku skont l-enciklika ta' Ljun XIII. F'Dun Victor Grech, żgur li Gonzi kien ra żagħżuġh li jista' jkompli jmexxi 'l quddiem il-kawża soċjali tal-Knisja. Wiehed irid jiftakar li l-persuna li kien ġie mitlub biex jassisti, jiġifieri Monsinjur Alberto V. Pantalleresco, kienet waħda mill-persuni li flimkien mal-Arcisqof Mikiel Gonzi u l-Patri Dumnikan Serafin Zarb,³⁷ issemmev bħala suċċessuri tal-Arcisqof Mauro Caruana fis-snin tletin, iżda Pantalleresco ma kienx aċċettabbli għall-Inġliżi minhabba li kien mitqies Nazzjonalist u pro-Taljan.³⁸

37 Dominic Fenech, *The Making of Archbishop Gonzi*, Union Press, Valletta, Malta, 1976.

38 *The Bonham-Charter Diaries*, p. 296.

Iżda l-imġiba politika ta' Mintoff fuq naħa, u s-sitwazzjoni drammatika fil-Lvant tal-Ewropa fuq in-naħa l-oħra, se jibdlu l-affarijiet. F'dan il-perjodu tal-Gwerra l-Bierda, l-ideat xellugin kienu jidhru perikolużi. Il-persekuzzjonijiet fuq il-Knisja Kattolika fil-Lvant tal-Ewropa, b'mod partikulari matul is-snin ħamsin u sittin, kellhom effett dirett fuq x'tip ta' karattru kellu jkun l-Arcisqof futur ta' Malta.

F'din l-atmosfera politika ġdida, il-potenzjal ta' Dun Victor deher li kien se jkun moħli jekk jintgħazel Isqof. Kif qalli qassis li għex dan iż-żmien *"f'dawk iż-żminijiet biex taħdem b'mod effiċjenti mal-ħaddiema, fil-vokazzjonijiet u mal-Unions, eċċetra, aħjar ma tkunx isqof. Tpoġġih isqof tkun qed taħlih."* Dak li hu żgur hu li minħabba l-inkarigu tiegħu fis-Seminarju, Dun Victor ma setax ikompli jistudja u qatt ma ntbagħat jistudja d-Dritt Kanoniku. Dan kien ifisser li fid-dinja ta' qabel il-Koncilju Vatikan II, u speċjalment dik Maltija, ma setax isir Isqof ta' Malta. Minflok, wara l-mewt ta' Monsinjur Pantalleresco li ġrat fl-1963, Dun Victor laħaq ir-Rettur tas-Seminarju.

F'dan l-istess żmien, għajnejn l-Arcisqof Gonzi jaqgħu fuq persuna oħra. Dan kien is-seminarista Annetto Depasquale. Hu kien ġie l-ewwel fil-kors tiegħu li spiċċa fl-1962, u rebaħ l-*ischolarship* tat-teoloġija u seta' jmur jistudja Ruma. Skont Dr Anton Depasquale, għall-ewwel hu Annetto ma riedx jieħdu l-*ischolarship* għax xtaq li jidhol mill-ewwel fil-ħidma pastorali f'Malta. Meta l-Arcisqof Gonzi insista miegħu li l-*ischolarship* kellu jieħdu, Dun Annetto kien talbu biex imur jistudja l-pastorali, iżda l-Arcisqof Gonzi qallu *"le, għax għandna bżonn lil min jispeċjalizza fid-Diritto Canonico f'Ruma"*. Dan kien sinjal ċar li xtaqu jilhaq minfloku. Iżda meta ġie lura ma setax jagħmlu Vigarju Ġenerali minħabba li kien hemm l-Isqof Galea u warajh Monsinjur Arturo Bonnici u Monsinjur Carmelo Xuereb. Iżda l-konferma li l-Arcisqof Gonzi riedu warajh taha l-istess isqof għaliex meta aktar tard Annetto Depasquale kien daħal jgħallem l-Università, l-Arcisqof Gonzi kien ilmenta ma' qassis qrib tiegħu *"ara marli l-Università, aktar ma kont qed nittrenjah għal warajja."*

Il-konfrontazzjoni bejn Mintoff u l-Knisja li bdiet minn wara l-isplit fi seħħ fi ħdan il-Partit Laburista fl-1949, tkompli tiżdied fit-tieni nofs tal-ħamsinijiet u tiegħu dimensjoni grotteska fil-ġlieda politiko-religjuża tas-sittinijiet.

F'dan l-inkwiet tas-sittinijiet jidhol qassis ieħor fix-xena. Dan kien iż-Żejtuni Emmanuele Gerada. Fl-1967, Gerada sar Isqof Awziljarju ta'

Malta bid-dritt għas-suċċessjoni wara l-Arcisqof Gonzi. Anki jekk ix-xogħol tal-Isqof Gerada kien importanti biex issolva l-għied bejn Mintoff u Gonzi, fl-1973, Monsinjur Gerada kien għe appuntat Nunzju u dan kien ifisser li ma kienx se jkun l-Arcisqof il-ġdid ta' Malta.

Meta l-Isqof Gerada laħaq Nunzju, bdew jissemmew żewġ persuni għall-veskovat ta' Malta. Dawn kienu l-patri Agostinjan Prospero Grech (illum Kardinal) u l-patri Dumnikan Mark Said. It-tnejn kienu validi u kull isem kien juri direzzjoni differenti li kellha tiegħu d-djoċesi Maltija.

Patri Prospero kien għe avvċinat matul din il-ġlieda minn Mintoff biex jidhol medjatur, ħalli Mintoff ikun jista' jagħmel taħditiet diretti mas-Santa Sede. Il-persuna li kienet issuggeriet l-isem ta' Patri Prospero Grech lil Mintoff kienet is-Sinjura Josephine Burns Debono – omm il-professur Edward Debono. Barra mill-ħsibijiet soċjali tiegħu, Patri Prospero kellu min jiġi minnu involuti fil-Partit Laburista, primarjament Moses Gatt u l-Craigs ta' Vittoriosa. Patri Prospero ltaqa' ma' Dom Mintoff f'lukanda f'Ruma u wara li kienu ftiehmu, Patri Prospero, b'approvazzjoni ta' Mintoff, kien baġat il-proposti tal-istess Mintoff lis-Santa Sede. Qassis infurmat tajjeb tal-fatti (izda li xtaq jibqa' fl-anonimat), irrakkontali li kienu nqalgħu xi ntoppi fuq il-famuži sitt punti. F'dan il-kuntest, Mintoff kienet ħarġitlu kelma iebes fuq Patri Prospero.

Skont is-Sur Amabile V. Galea, Monsinjur Gonzi kien poġġa l-*veto* tiegħu biex kemm Patri Prospero Grech u Patri Mark Said ma jsirux isqfijiet primarjament għaliex kienu reliġjużi, waqt li Patri Prospero kien ittimbrat Laburist. Fl-2006, Galea kiteb f'*The Sunday Times*³⁹ u l-istess storja reġa' qalha lil *The Times* fl-2012,⁴⁰ fejn qal li f'Awwissu, waqt li kien qed iċempel, daħlet linja fuq oħra u kien sema' diskors, fejn persuna kienet qed tinforma lil xi ħadd ieħor fuq in-naħa l-oħra, li l-Arcisqof Gonzi ma ried l-ebda wieħed minn dawn it-tnejn, jiġifieri Patri Prospero u Patri Mark, warajh bħala isqof.

Jekk dawn il-ġrajjet jistgħu jinstemgħu bħala aneddoti f'din l-analizi fuq Dun Victor Grech, dak li se jseħħ wara jkompli jafferma l-apprezzament u l-fiducja li l-kleru Malti kellu f'Dun Victor minħabba l-impenn u l-ħsieb soċjali tiegħu. Fl-ispirtu tal-Konċilju Vatikan II kienet saret konsultazzjoni mad-djoċesi kollha, fejn il-qassisin u numru ta' lajċi

39 <http://www.timesofmalta.com/articles/view/20061015/letters/a-successor-formgr-gonzi.38440> (Aċċessata fl-20 ta' Ġunju 2014).

40 <http://www.timesofmalta.com/articles/view/20120113/letters/Both-a-tribute-and-recognition.402132> (Aċċessata fl-20 ta' Ġunju 2014).

għew mitluba juru min xtaqu jkun arċisqof gdid tal-gżira wara Monsinjur Gonzi, li minhabba r-riformi tal-Konċilju Vatikan II, issa kellu jagħti r-riżenja tiegħu. Fl-1973, l-Arċisqof Gonzi kellu 88 sena, waqt li wara l-Konċilju Vatikan II, persuna setgħet tibqa' isqof sa 75 sena. L-aktar żewġ persuni fost il-kleru sekulari (jiġifieri l-qassisin) li bdew jissemmew kienu Dun Victor Grech u l-Professor Carmelo Muscat. Għalkemm Dun Victor ma kellux dottorati, il-fatt li kellu l-Liċenzjat (jiġifieri l-maġisteru fit-Teologija) mill-Università ta' Malta kien qed ikun mitqies suffiċjenti biex jilhaq isqof. Kien hemm għajdut li kemm Dun Victor u l-Professor Muscat kellhom l-appoġġ taż-żewġ partiti ewlenin.

Għalkemm matul il-ġlieda politiko-religjuża, Dun Victor Grech kien mal-Arċisqof Gonzi, għaliex il-lealtà tiegħu dejjem kienet lejn il-Knisja, xorta waħda kien mitqies minn xi wħud li jxaqleb lejn il-Partit Laburista. Dan jista' jkun minhabba l-impenn soċjali li kellu bħala sacerdot favur il-fqir u l-batut. Min-naħa l-oħra, il-Professor Carmelo Muscat kien il-kandidat favorit tal-Partit Nazzjonalista.

Kienu anki jsemmu xi qassisin oħra, bħar-Rabti Dun Benny Tonna u Dun Philip Calleja. Gara iżda li minn din il-konsultazzjoni kollha ma seħħ xejn u s-Santa Sede għażlet bħala Arċisqof għal Malta qassis Għawdexi, Ġużeppi Mercieca. L-Isqof ta' Għawdex, Monsinjur Ġużeppi Pace, ried lil Monsinjur Mercieca bħala s-sucċessur tiegħu, u kien bagħtu jistudja l-Capranica, iżda minflok l-Isqof Pace, kien intgħazel Monsinjur Nikol Cauchi. Dan kien l-ewwel darba fl-istorja tad-djoċesi Maltija fejn qassis minn Għawdex (jiġifieri minn djoċesi oħra) sar Arċisqof ta' Malta mingħajr ma qabel kien sar Isqof ta' Għawdex. Minhabba l-mod ta' kif kienet saret l-għażla ta' Monsinjur Mercieca, xi sacerdoti, fosthom Fr Peter Serracino Inglott, kienu l-protagonisti ta' ittra ta' protesta mibgħuta lis-Santa Sede. F'din l-ittra wrew id-dizappunt tagħhom talli dik il-konsultazzjoni kollha kienet għet injorata.

Il-Politika ta' wara s-Snin Sittin

Il-ġlieda politiko-religjuża tas-sittinijiet uriet li Malta kienet issa qed issir belt waħda, ċentru wieħed, mingħajr periferija. Fuq livell ta' mgħiba, Malta bdiet issir parti minn dik li fil-letteratura Franciża tissejjah bħala 'grand culture'. F'dan l-ispazju ġdid żviluppa kull tip ta' hajja differenti. Dan il-proċess ta' żvilupp illum sar wieħed omoġenju ma' Malta kollha, bir-riżultat li qed naraw problemi soċjali marbuta ma' din id-dinja post-industrijali komuni kullimkien. Dun Victor Grech kien wieħed minn tal-ewwel, u forsi qabel hafna f'Malta, li ra dawn it-tibdiliet deħlin u offra soluzzjonijiet prattiċi għalihom. Rahom deħlin meta haddiehor, inkluz političi fis-sebghinijiet u tmeninijiet lanqas biss kienu għadhom holmu bihom jew inkella kienu, bħalma jigri hafna drabi fil-politika, *in denial*. Il-mistoqsija issa se tkun kif amministratur jista' jdawwar dan il-proċess kollu? Kif wieħed se jikkumbatti dawk l-effetti negattivi li kull tibdil igħib miegħu?

It-twegiba ta' Dun Victor kienet dejjem marbuta ma' azzjoni nistranija. Għal darba oħra, se nkun qed nirrikorri lejn huh, biex wieħed jifhem il-pjan soċjali li hadem bih Dun Victor Grech.

"Darba mort mal-mara tiegħi naraw lil ommi l-Furjana. Ahna u herġin, kien nieżel it-taraġ biex iwassalna qabel noħorġu, dar lejja u qalli: 'Joe, ili ġimgħa ma norqod'. Staqsejtu għaliex. Qalli li ġo fih kien qed iħoss xi haġa li l-Mulej xtaqu johroġha. Taf x'kienet? Il-Caritas. Kienet holma għalih. Qabel daħal kompletament għaliha kien mar għal xi żmien f'Parigi, f'nofs id-drogati, apposta biex jifhem aħjar lid-drogati u l-problemi tagħhom. Darba kien qalli li mar jixrob f'night club li kien rinomat għaż-żgħażaġħ drogati li jiffrekwentawh. Kien iċċassa u impressjona ruħu u kwazi beża' jara żgħażaġħ fl-aħjar tagħhom, anki inqas minn 18-il sena, mitluqin mal-art u mitlufin minn sensihom. Il-problema tad-droga ried litteralment imissha b'idejħ qabel imidd għonqu għax-xogħol favur dawn il-persuni, li ddedika parti kbira minn hajtu għalihom, u għadu jagħmel hekk sal-lum permezz tas-servizzi li tagħti l-Caritas."

Il-proċessi ta' tibdil issa huma marbuta ma' żewġ pożizzjonijiet teoretiči principali. It-tnejn ġejjin mit-teoriji tax-xellug. Hawn qed nirreferi għat-terminu Marxista ta' eġemonija (jew għaqda). Izda hassieba Marxisti

jaraw l-egemonija b'mod differenti. Lenin raha bhala l-ghodda li biha l-haddiem seta' jimxi 'l quddiem. Dan kien il-mudell adottat mill-kamp tax-xellug f'Malta fil-passat. Izda hassieb iehor Marxista, it-Taljan Antonio Gramsci, jara fl-egemonija l-ghodda tar-rezistenza ghat-tibdil. Fil-verita', din hija l-problema ta' Malta tal-lum. Il-klassi li spiccat tikkmanda holqot egemonija ta' poter u ma tantx hija lesta li thalli dak il-poter jghaddi f'idejn haddiehor jew f'idejn is-soċjetà civili.

Kif wera tant tajjeb Dun Victor Grech bix-xoghol li hu wettaq fil-Caritas, is-soċjetà civili hija mehtiega ghaliex ix-xoghol taghha jintiseg max-xoghol tal-istat. Fin-nuqqas ta' dan kollu, jirbaħ il-ħsieb neoliberali. Dan il-ħsieb jirrenja ghaliex is-saħħa kollettiva tan-nazzjon li tibdel sistemi ezistenti hija limitata hafna. Jekk fil-passat l-ekonomista John Maynard Keynes offra t-triq tan-nofs għaż-żewġ pozzizzjonijiet ekonomiċi estremi, jiggifieri bejn il-liberalizmu assolut tas-seklu dsatax u l-komunizmu stalinista kif imħaddem fis-seklu għoxrin. Illum dan il-kompromess storiku ma għadux jghodd u l-unika triq li fadal għall-Ewropa, li issa anki tilfet kull sens ta' għaqda, hija dik li tirritorna lejn l-għeruw tal-kultura soċjali Nisranija. Il-modernizmu anjostiku wassal biex il-bniedem qed iħossu aktar waħdu f'dinja li qed issir dejjem aktar fatalista. Il-futur fl-Ewropa ma jinsabx għalhekk fil-politika, li se tkun sfiducjata dejjem aktar, izda kif fakkar George Steiner, fl-NGOs, speċjalment dawk kommessi bis-serjeta' għat-tixrid tal-gid soċjali.

Fis-seklu dsatax, it-teoriji ta' Malthus dwar il-bżonn li t-tkabbir tal-popolazzjoni jkun ikkontrollat kien fiċ-ċentru ta' diskussjoni u kontroversji. Żgur li ma baqax popolari u gie mitqies bhala irrelevanti għad-dinja moderna. Izda mbağħad, il-ħsibijiet tiegħu bdew jittieħdu bis-serjeta' wara t-Tieni Gwerra. Is-segwaċi tiegħu saru magħrufa bhala n-neomalthusjani. In-neomalthusjani jaħsbu li d-dinja qieghda timxi lejn dizastru. Id-diskors tagħhom idur madwar kemm id-dinja ma tistax tkabbar il-popolazzjoni tagħha.

Għal din ir-raġuni, in-neomalthusjani jaħsbu li l-affarijiet iridu jmorru l-ewwel ħazin qabel ma jibdew sejr in tajjeb. Malthus jibda biex jiddiskuti l-effett tal-ġuħ fuq il-fiziku tal-bniedem izda jgħid li fejn hemm il-faqar, il-karità ma taħdimx. Il-karità jista' jkollha effett immedjat, izda fuq il-medda twila tas-snin, hija *self-defeating*. Bhala ħsieb, dan imur kontra Keynes u sar is-sisien tal-ħsieb neoliberali. L-argument hu wieħed sempliċi. L-ippumpjar tal-flus fl-ekonomija mill-Istat ma jagħti l-ebda soluzzjoni ghaliex anki jekk se żżid il-flus fiċ-ċirkulazzjoni, se jizziedu b'mod naturali

l-prezzijiet, waqt li tiġi kkreatta sezzjoni ta' nies, imsejha minn Garrett Hardin bħala *free-riders*, li jirkbu fuq is-sistemi soċjali tal-Istat.⁴¹

Dun Victor Grech ma tantx jista' jitqies *supporter* ta' dawn il-ħsibijiet neo-malthusjani. Il-kultura Kattolika li trabba fiha żgur ma tistax tħallih jaħseb fuq dawn it-termini. Dawn imorru lil hinn minn dak li kien jitgħallem fil-klassijiet tad-duttrina f'Bormla u aktar tard fiż-Żejtun, iżda fil-verità, wara dak it-tagħlim li llum għal ħafna nies adulti jidher bħala irrelevanti u ta' fantaxjenza, hemm ħsibijiet profondi ta' kif titmexxa soċjetà. F'termini ta' ħsieb aktar wiesa', dak li qed jitqies fid-deklin, se jerga' jitle' 'l fuq minn hawn u ftit snin oħra għaliex, għall-inqas, f'termini demografici, l-element reliġjuż se jerga' jkun fuq quddiem fl-ekwazzjoni tal-ħsieb politiku. Finalment, il-familji li qed jagħmlu l-aktar tfal illum, jiġifieri dawk li qegħdin jaqbzu dak li fid-demografija hu magħruf bħala '*the replacement level*' mhumiex dawk li qed ihaddnu xi ħsieb liberali jew Marxista, iżda dawk il-familji ta' matriċi reliġjuża. Forsi ftit qed jintebħu, is-soċjetà miexja lejn era ġdida, dik li George Steiner sejjah bħala dinja post-sekulari.

Konkluzjoni

Is-soċjologu Israeli-Amerikan Aaron Antonovsky ħareġ b'terminu ġdid, dak magħruf bħala *salutogenesis*. Dan it-terminu ħolqu biex juri l-mod pożittiv li wiehed għandu jistudja t-tibdil soċjali. Fi kliem ieħor, kompli fuq dak li kien inbeda fl-istudji demografici. Meta twieled Victor Grech, fl-aħħar tas-snin għoxrin, id-demografi kienu jistudjaw il-*life expectancy* skont il-mard. Illum qed tkun ikkalkulata skont kemm wiehed jgħix aħjar. B'hekk illum qed naħsbu f'termini pożittivi ta' dak li jissejjaħ *well-being* aktar milli f'termini ta' mard, meta jiġi biex jagħmel *assessment* tas-soċjetà kontemporanja.

Dawn il-ftit ħsibijiet juru biss it-trasformazzjoni li s-soċjetà Maltija, bħal dik Ewropea, għaddiet minnha. Is-soċjetà tagħna għaddiet matul is-snin ta' wara l-Gwerra mill-*baby boom*, għal *baby crack*. Dawn il-kambjamenti demografici qatt ma rajniehom isehħu fl-istorja tal-popolazzjoni Maltija qabel u żgur mhux se nergħu nesperjenzawhom fil-futur qarib

41 Garrett Hardin, "The Tragedy of the Commons", *SCIENCE*, 1968, Vol. 162, no. 3859, pp 1243-1248.

jew imbiegħed. Izda t-tibdil li qed iseħħ fis-soċjetà tagħna hu wieħed permanenti għaliex issa s-soċjetà kollha daħlet fil-paradigma ta' Stone u dan it-tibdil demografiku ma għadux xi fattur li jolqot ftit familji biss bħalma kien il-każ taż-żminijiet ta' qabel il-gwerra. Illum f'Malta hawn aktar minn 50% tal-popolazzjoni li taf tikteb u taqra. Il-familji jhaddnu strutturi nukleari u waqgħu n-numru ta' tfal u l-fertilità tagħhom.

Dan il-kambjament demografiku għab esperjenzi godda f'pajjiżna. Dun Victor Grech għexhom b'impenn soċjali u kif ukoll jixhed wieħed mill-ismijiet li ngħata fil-magħmudija b'generozità. Dawn l-esperjenzi wrew li jekk wieħed se jagħmel gwerra, pereżempju, kontra d-droga, jew kontra strutturi godda ta' familja, din il-gwerra ġa mitlufa qabel bdiet. Wieħed forsi jistaqsi għaliex? Izda dan imur lil hinn mill-istudju tiegħi.

Izda jekk hemm eżempju li jispjega dan kollu huwa l-kwistjoni reċenti dwar id-dhul tad-divorzju f'Malta. Din il-ġlieda wriet li l-isfidi godda għall-familji Maltin se jikbru u mhux se jonqsu. Naħseb li l-mod kif ċerti problemi soċjali ġew trattati, aktar se jagħtu lok għat-tkabbir ta' dawn il-problemi, milli tnaqqis tagħhom. Anki l-kwistjoni tad-divorzju trid tkun spjegata fid-dawl tas-soċjetà industrijali. Goode kien wieħed minn dawk li qabad il-barri minn qrunu u tkellem ċar dwar il-problemi assoċjati mad-divorzju. Hu wera kemm l-industrijalizzazzjoni kellha effetti ħżiena fuq ir-rati tad-divorzju. Dan wassal biex isiru legiżlazzjonijiet li jagħmlu d-divorzju iktar faċli. Ma' dan għandhom ikunu assoċjati kostumi bħal dawk tal-koabitazzjoni jew għala ċerti nies ma għadhomx jippreferu li jizzewġu. Goode jtkellem dwar il-problemi kkawżati mid-divorzju, speċjalment il-kwistjoni relatata mat-trobbija tal-ulied u bir-riżultat li dawk il-familji mmexxjin minn mara – bħala l-kap tagħhom – iżidu. Goode jargumenta li f'dawk il-pajjiżi fejn ir-rati tad-divorzju jsiru għoljin, id-divorzju jsir parti mis-sistema minħabba li jkun stabbilit dak li hu sejjaħ '*stable high-divorce-rate*.' Għalhekk dawn il-pajjiżi jridu jikkreaw normi ta' s'apport soċjali (u mhux biss ligijiet) ħalli jnaqqsu l-effetti ħżiena tiegħu. B'hekk strutturi bħal Caritas se jkollhom rwoli godda fis-soċjetà tagħna tal-futur u l-Knisja Maltija trid tbiddel l-istrutturi tagħha, u tieqaf tħares lejn it-tradizzjoni bħala s-salvazzjoni tagħha. Jekk ma tagħmilx hekk se ssir irrelevanti. Ma hemmx toroq oħra ħlief li taġġorna ruħha għal dawn ir-realtajiet il-godda jekk trid tibqa' relevanti għas-soċjetà Maltija.

Mhux faċli li wieħed isib is-soluzzjonijiet. Izda l-aqwa soluzzjonijiet huma dawk meħuda fuq livell żgħir fi ħdan l-istess komunità jew kif jissejġu bħala '*small scale solutions*'. Din kienet ir-risposta passata li tat il-Knisja meta

holqot ħafna strutturi żgħar fi ħdanha, bħal fratellanzi, fundazzjonijiet pii, u ħafna tipi oħra ta' strutturi biex tipprovdi għajnuniet soċjali. Din kienet ukoll ir-risposta ta' Dun Victor Grech matul it-tmexxija tiegħu tal-Caritas.

Waqt li ħafna minn dawn l-istrutturi qodma raw deklin wara l-gwerra, għaliex tilfu l-*ethos* originali tagħhom, li jkunu ta' għajnuna lil għajrhom u minflok saru strutturi li aktar moħħhom li jorganizzaw il-festi u tiżjin tal-altari, oħrajn ġodda kibru u tkattru. Izda fiċ-ċentru ta' dawn l-assoċjazzjonijiet hemm l-element ta' dak li bl-Ingliż jissejġu '*best practices*'. Kienu dawn il-'*best practices*' li Dun Victor Grech sab madwaru u ispira ruħu minnhom u żviluppahom fuq livelli ġodda nazzjonali.

Dun Victor Grech irrisponda għal dawn l-isfidi l-ġodda kemm permezz tal-programm tiegħu fuq ir-Redifussion – *Fejn Tmur il-Qalb*, li ma kienu xejn għajr problemi li kienu jiktbulu n-nies, b'enfasi fuq sitwazzjonijiet familjari differenti, frott ta' din is-soċjetà industrijali Maltija. Min-naħa l-oħra ħadem kemm felaħ biex jitwaqqfu dawk l-istituzzjonijiet ta' sapport soċjali maħsuba bħala terapija għall-gruppi u fuq kollox billi daħal fil-Caritas Malta u għamilha istituzzjoni nazzjonali. Fuq kollox, Dun Victor irrealizza li dawn l-istrutturi kollha jiddependu fuq element wiehed kardinali għas-suċċess tagħhom – dak tal-fiduċja – *trust*. Induna li fil-fiduċja hemm l-element importanti u l-kundizzjoni kruċjali għall-iżvilupp tas-soċjetà futura f'Malta.

B'hekk, kontra dak li jaħsbu ħafna politiċi, l-element finanzjarju u dak ekonomiku għandhom effett newtrali fuq l-evoluzzjoni demografika. Lanqas id-demokrazija ma tista' tikkontrolla d-demografija. Dak li għandu effett fuq id-demografija huma r-reġim edukattiv u l-istrutturi tal-familja. Naħseb li dan hu dak li pprova jagħmel Dun Victor Grech meta uża l-ġhodda tax-xandir bħala strument tal-edukazzjoni tal-massa. L-edukazzjoni mbaġħad tgħin it-tranzizzjoni demografika. Kienet din it-tranzizzjoni li għenet il-popolazzjonijiet fl-Ewropa, inkluża dik Maltija, biex jibnu istituzzjoni tajba ta' tmexxija politika. Hawnhekk fejn jidhlu l-pijunieri soċjali: Dun Victor Grech hu wiehed mill-esponenti f'pajjiżna li ħadmu biex jipprovdu lna governanza aħjar.

Dun Victor Grech investa l-enerġija kollha tiegħu għall-*well-being* ta' dik il-parti tas-soċjetà li kienet qiegħda tesperjenza tnaqqis jew tbatijiet soċjali u anki spiritwali. Naħseb dan hu dak li jagħmel minn Dun Victor Grech il-persuna ta' suċċess, iżda ċ-ċavetta ta' dan kollu tinsab fil-ġeneti tal-industrijalizzazzjoni tal-gżira u fis-snin imbiegħda tat-tletinijiet f'Bormla tas-seklu għoxrin.

Biblijografija

- Antonovsky, Aaron, *Health, Stress and Coping*, Jossey-Bass, San Francisco, 1979.
- Calleja, Joe, *Ordinazzjonijiet Sacerdotali 1800-2000*, Malta, 2001.
- Craig, Carol, *The Tears that made the Clyde*, Echo eBooks Limited, 2010.
- Fawcett, Edmund, *Liberalism: The Life of an Idea*, Princeton University Press, Princeton, 2014.
- Fenech, Dominic, *The Making of Archbishop Gonzi*, Union Press, Valletta, Malta, 1976.
- Flandrin, Jean-Louis, *Families in former Times. Kinship, Household and Sexuality*, Cambridge University Press, Cambridge, 1982.
- Goode, William J. *World Revolution and Family Patterns*, New York: Free Press, 1963.
- Hardin, Garrett, "The Tragedy of the Commons", *SCIENCE*, 1968, Vol. 162, no. 3859, pp 1243-1248.
- Hobsbawm, Eric, *How to Change the World: Reflections on Marx and Marxism*, Yale University Press, Yale, 2011.
- Mallia Milanese, Victor, *De La Salle College: A Study in Growth, 1903-1938*, Vol. I, Malta, 1979.
- Mercieca, Simon, 'Malta: Les arsenaux maritimes au cours des années aperçu de leurs dimensions urbaines', *La Navigation du Savoir Étude de sept arsenaux historiques de la Méditerranée*, editjat Simon Mercieca, Robert Ghirlando u Renault, (Malta 2006), pp. 170 - 225.
- Mercieca, Simon, *L-Isfidi Demografici tal-Bierah, tal-Lum u ta' Ghada: Harsa Storika minn Żmien il-Gvern ta' Ġorġ Borg Olivier sal-Lum*, PIN, 2012.
- Spiteri, Alfred, *De La Salle College: Life at Cottonera 1939-1971*, Vol. II, Malta, 1988.
- Stone, Lawrence, "The Educational Revolution in England, 1560 -1640," *Past and Present* (1964) 28 (1): 41-80.
- The Bonham-Carter Diaries 1936-1940*, Editjati u b'introduzzjoni ta' John Manduca, PEG, Malta, 2004.

Appendiċi 1

Ġenjoloġija tal-Familja Grech

Joseph Grech u Caterina Gaġa żżewġu ż-Żejtun fl-20 ta' April 1926.

Joseph hu bin il-mejjet Emanuel u Victoria Diacono.
Catherina kienet bint Michelis Gaġa u Maria Bonnici.

Emmanuel Grech u Victoria Diacono żżewġu l-Isla fil-25 ta' Jannar 1891

Emmanuel kien bin Paolo Grech u Michelina Scicluna.
Victoria kienet bint Vincenzo Diacono u Carmela Farrugia.

Vincenzo Diacono u martu Carmela Farrugia żżewġu Bormla fil-25 ta' April 1852.

Vincenzo bin il-mejjet Paolo Diacono u Giuseppa Catania mill-Isla.
Carmela bint Lorenzo Farrugia u Maddalena Caruana minn Bormla.

Appendiċi 2

Ġenjoloġija tal-Familja Gaġa⁴²

Michele Gaġa u Maria Bonnici żżewġu ż-Żejtun fid-29 ta' April 1888.

Michele kien bin Giovanni Battista Gaġa u Josepha Ellul miż-Żejtun.
Maria Bonnici kienet bint Giuseppe Bonnici u Maria Carmela Bonnici miż-Żejtun.

Giovanni Battista Gaġa u Josepha Ellul iżżewġu ż-Żejtun fl-10 ta' Jannar 1857.

Giovanni Battista kien bin Agostino Gaġa u l-mejta Maria Concetta Caruana miż-Żejtun.
Josepha Ellul kienet bint Andrea Ellul u Theresia Catania miż-Żejtun.

Joseph Bonnici u Maria Carmela Bonnici żżewġu ż-Żejtun fit-28 ta' April 1872.

Joseph kien it-tifel ta' Vincenzo Bonnici u Theodora Cauchi.
Maria Carmela kienet it-tifla ta' Antonio Bonnici u Maddalena Carabott miż-Żejtun.

Vincenzo Bonnici u Theodora Cauchi żżewġu ż-Żejtun fit-18 ta' Settembru 1841.

Vincenzo kien it-tifel ta' Giovanni Bonnici u Evangelista Caruana miż-Żejtun.
Theodora kienet it-tifla ta' Giuseppe Cauchi u Caterina Gaġa miż-Żejtun.

42 Nixtieq niringrazzja lis-Sur Frans Mercieca u lis-Sur Michael Buhagiar tal-ġhajnuna tagħhom f'din ir-riċerka.

Antonio Bonnici u Maria Carabott iżżewġu ż-Żejtun fit-13 ta' Ġunju 1837.

Antonio Bonnici kien bin Mario u Vincenza Mifsud miż-Żejtun.

Maria Carabott kienet bint Giuseppe Carabott u Caterina Abela miż-Żejtun.

Andrea Ellul u Teresia iżżewġu ż-Żejtun fl-1 ta' Ottubru 1837.

Andrea bin Philipppo Ellul u Maria Zammit miż-Żejtun.

Teresia bint il-mejjet Joseph Catania u Caterina Spiteri miż-Żejtun.

Giovanni Bonnici u Evangelista Caruana iżżewġu ż-Żejtun fid-9 ta' Frar 1800.

Giovanni Bonnici kien bin Michel Angelo Bonnici u Maria Seychell miż-Żejtun.

Evangelista kienet bint il-mejjet Andrea Caruana u Maria Farrugia miż-Żejtun.

Mario Bonnici u Vincenza Mifsud iżżewġu ż-Żejtun fit-18 ta' Jannar 1803.

Mario kien bin il-mejjet Aloisio Bonnici u Clara Micallef miż-Żejtun.

Vincenza bint Angelo Mifsud u Domenica Gatt.

Giuseppe Carabott u Caterina Abela iżżewġu ż-Żejtun fil-31 ta' Jannar 1804.

Giuseppe kien bin Michele Carabott u Giuseppa Tonna.

Caterina kienet bint Antonio Abela u Teresa Bonnici.

Giuseppi Cauchi u Caterina Gafà iżżewġu Haż-Żabbar fis-17 ta' Jannar 1808.

Giuseppi kien bin Vincenzo u Anna Carabott minn Bormla.

Caterina kienet bint il-mejjet Giuseppi Gafà u Anna Darmanin minn Haż-Żabbar.

Agostino Gafà u Maria Concetta Caruana iżżewġu ż-Żejtun fid-29 ta' April 1826.

Agostino kien bin Pietro Gafà u Caterina miż-Żejtun.

Maria Concetta kienet bint Lorenzo Caruana u Anna Bonnici miż-Żejtun.

Filippo Ellul u Maria Zammit iżżewġu ż-Żejtun fil-31 ta' Jannar 1809.

Filippo kien iben il-mejjet Pawlu Ellul u martu Beatrice Bardon minn Porto Salvo l-Belt.

Maria kienet bint Maurizio Zammit u Maddalena Caruana miż-Żejtun.

Joseph Catania u Caterina Spiteri iżżewġu ż-Żejtun fit-30 ta' Mejju 1809.

Joseph kien bin Michele Catania u Anna Maria da Trapani mill-Isla.

Caterina kienet bint Paolo Spiteri u Teresa Caruana miż-Żejtun.

Pietro Gafà u Caterina Bonavia iżżewġu fl-1 ta' Awwissu 1802 miż-Żejtun.

Pietro kien bin Agostino Gafà u Tommasa.

Caterina kienet bint Angelo Bonavia u Maria Xuereb.

Lorenzo Caruana u Anna Bonnici żżewġu fid-29 ta' Mejju 1778 f'Porto Salvo Valletta. Lorenzo kien bin il-mejjet Antonio Caruana u Modesta u armel ta' Maria. Hu kien minn Porto Salvo.

Anna kienet bint Pietro Bonnici u Caterina. Hija kienet armla ta' Salvatore Mifsud minn Porto Salvo.

Andrea Caruana u Maria Farrugia żżewġu ż-Żejtun fis-26 ta' Novembru 1777.

Andrea kien bin Giuseppe u l-mejta Maria miż-Żejtun.

Maria kienet bint Giovanni Farrugia u l-mejta Evangelista miż-Żejtun.

Michelangelo Bonnici u Maria Seychell iżżewġu ż-Żejtun fit-13 ta' Frar 1770.

Michelangelo kien bin il-mejtin Lorenzo u Teresa u armel ta' Maria minn Porto Salvo, il-Belt. Michelangelo Bonnici kien isiefer għax biex iżżewweġ kellu jgħib l-Istat Liberu.


Maria kienet bint Giuseppe Seychell miż-Żejtun.

Joseph Gafa u Anna Darmanin iżżewġu Haż-Żabbar fit-28 ta' Lulju 1776.

Joseph kien bin Giovanni Maria Gafa u Evangelista minn Haż-Żabbar.

Anna kienet bint Paolo Darmanin u Giuseppa minn Haż-Żabbar.

Appendiċi 3



Appendici 4

